


# БОЖЫМ ШЛЯХАМ

ДВУМЕСЯЧНЫ ЧАСАПІС БЕЛАРУСКАЕ РЭЛІГІЙНАЕ ДУМКІ

## З Ь М Е С Т

а. Л. Гарошка — Мова кастрычніцкае рэвалюцыі .....	1
А. Дарожны — Ваюючае бязбожжа .....	3
А. Дарожны — Беларусь у бязбожным агні .....	6
а. Ч. Сіповіч — Пабожныя рэлігійныя практыкі .....	9
А. Жменя — Хто сее вецер, той жне буру .....	11
а. Ч. С. — Кангрэс «Рах Ротана» .....	12
На рэлігійнай ніве .....	13
Беларуская хроніка .....	15
Абразкі з жыцця .....	**



**BOŻYM ŚLACHAM**  
(SUR LA VOIE DIVINE)

BULLETIN RELIGIEUX BIELORUSSIEN BIMESTRIEL  
Année VI. № 50 Septembre-Octobre 1952

51, rue des Sts-Pères — PARIS - VI<sup>e</sup>

# Перадплата «Божым Шляхам» на 1952 г.

	За адзін нумар	На год
Францыя	60 фр.	350 фр.
Англія	1 ш. 10 пэн.	8 шыл.
Аргентына	2 пэз.	10 пэз.
Аўстралія	2 ш.	10 шыл.
З. Ш. А.	20 цэн.	1 дал.
Бэльгія	8 б. фр.	50 б. фр.
Данія	1 д. кар.	6 д. кар.
Канада	20 цэн.	1 дал. 20
Нямеччына	80 пф.	5 н. м.
Швэцыя	1 ш. кар.	6 ш. кар.

Грошы слаць на адрасы:

## У ФРАНЦЫІ:

Chèque Postale : Paris c. 6287 44  
R. P. Horosko Leo 95, rue de Sèvres,  
PARIS VI.

## У АНГЛІІ:

Rev. dr. C. Sipovic, Marian House, Holden  
Avenue, LONDON N. 12.

## У АРГЭНТЫНЕ:

Asociacion Bielorusa en la Argentina C. Co-  
ronel Sayos 2981,  
4, de Junio, Buenos Aires.

## У АЎСТРАЛІІ:

Mr. Jackieycz Donat, 60, Fisher Str.  
East BRISBANE. Q-ld.

## У БЭЛЬГІІ:

Mr. Sacko Alexander. 19, Place Hoover,  
LOUVAIN.

У НЯМЕЧЧЫНЕ: Weissruthenischer Caritas-  
dienst in Deutschland. (20b) Goslar/Harz,  
Sommerwohlenstrasse 1 A.

## КНІЖКІ ДА НАБЫЦЦЯ.

У Беларускіх Каталіцкіх Місіях у Лёндане і  
Парыжы можна купіць наступныя беларускія  
кніжкі:

Друя В. — Ты і яна. 250 фр — 6 шыл.  
а. Л. Гарошка — Душа 40 фр. — 1 шыл.  
а Л. Гарошка — Паходжаньне чалавека 20 фр. —  
10 пэн.

а. Л. Гарошка — Сьв. Еўфрасія — Прадслава  
Полацкая 130 фр.— 3 шыл.  
Г-і Я. — Казкі № 2 — 30 фр. 15 пэн.  
Г-і Я. — Казкі № 3 30 фр. 15 пэн.  
Равенскі М. Арсеньева Н. — Магутны Божэ. Пес-  
ня з нотамі. — 5 фр. 3 пэн.

Народная казка — Музыка і чэрці 40 фр. 1 шыл.  
Сяднёў М. — Цень Я Купалы 30 фр. 15 пэн.  
Каваль П. — Беларусь у датах, ліках і фактах  
250 фр. 6 шыл.

Змагар А. — Случчакі-Апавяданьне—100 фр. 2 ш.  
Змагар А. — Рэпка-казка — 30 фр. 15 пэн.

Малітаўнік «Божым шляхам» 80 фр. 2 шыл.  
Малітаўнік «Holas Duśy» 200 фр. 5 шыл.  
Паштоўкі з беларускімі краявідамі — 15 фр. 8 п.  
Камплет часапісу «Божым шляхам» за мінулыя га-  
ды 1200 фр. 1 ф. 10 шыл.

М. Bahdanovic — Weissruthenischer Hei-  
mat. Lyrik — 50 фр. 2 шыл.

Зьвяртацца на адрасы: У Францыі:

R. P. Horosko Leo, 95, rue de Sèvres,  
Paris VI.

У Англіі: Rev. dr. C. Sipovic, Marian  
House, Holden Avenue, LONDON N. 12.

У Нямеччыне: Weissruthenischer Caritas-  
dienst in Deutschland. (20b) Goslar/Harz,  
Sommerwohlenstrasse 1 A.

## У В А Г А !

Усю карэспандэнцыю для рэдакцыі «Божым  
шляхам» просіцца высылать на вышэйпаданы  
асабісты адрас адказнага рэдактара а. Л. Га-  
рошка.  
Рэдакцыя.

## З БЕЛАРУСКАЕ НАРОДНАЕ МУДРАСЦЬ.

Бог багаты — болей мае, як раздаў.  
Бог бачыць сірочыя сьлёзы.  
Бог ведае, як хто абедае.  
Бог гордых з неба скідае.  
Бог дае на ўсіх долю.  
Бог ды Бог, але й сам ня будзь плох.  
Болей слухай, а меней гавары.  
Бруд — хвароба, бруд — магiла; чысьціня  
здараўе, сіла.  
Будзе і на жыгліву крапіву мароз.  
Будзе пара, вырасьце трава.  
Будзь перш выслухачым, а потым павядачым.  
Будуць дзеці, будзе і на дзеці.  
Бяда iдна ніколі ня ходзіць, другую за са-  
бою водзіць.  
Бяда хоць мучыць, але жыць вучыць.  
Бяду перацярапеў, а дабра ня сьцерапеў.

Бяды ня шукай, сама прыйдзе.  
Бяз Боскае помачы нічога ня зробіш.  
Бяз Боскага допustu і волас з галавы не спадзе.  
Бяз працы жыць, толькі неба капіць.  
Бяры на веру, пішы на сьцену.

## НА ВЫДАВЕЦКІ ФОНД «БОЖЫМ ШЛЯХАМ»

### I ФОНД «ДОБРАЕ КНІЖКІ».

Апошнім часам прыслалі:

Асімовіч Я. 800 фр., Елешэвіч П. 500 фр., Ка-  
ранеўскі М. 450 фр., Качан У. 1100 фр., Карніло-  
віч С. (група Клевэлянд) 1724 фр., Мятла П. 500  
фр., Р-я Б. 1500 фр., Сарока Ул. 450 фр., а. Т. У.  
400 фр, Група Ля Крэзо 2200 фр., Шэцько А.  
(група Бэльгіі) 2310 фр., Яцкевіч Д. (група Аў-  
стралія) 2417 фр.

## Мова кастрычніцкае рэвалюцыі

Сёлета па ўсім Савецкім Саюзе і ў падбальшавіцкіх краінах урачыста азначаюць 35-ыя ўпэсдкі рэвалюцыйнага перавароту. Сталася тая падзея далёка ад Беларусі і беларускі народ у ёй ня прымаў актыўнага ўдзелу, аднак хутка разам з іншымі суседнімі краінамі стаўся ахвяраю бальшавіцкага гвалту, а сёння ўвесь сьвет стаіць перад пагрозай падзяліць долю паняволеных бальшавізмам краінаў, калі не здабудуцца на актыўнае супрацьдзеянне заразе. Сёння ад бальшавізму больш або менш цяпяць амаль усе, незалежна ад таго, ці яны жывуць далёка ад Савецкага саюзу, ці блізка і гэты факт прамаўляе штораз галасней да пераканання здаровадумаючых людзей, што супраць агульнага ліха, трэба ўсім шукаць дзейнае рады. Самаразумела, што тая рада будзе тады дзейная, калі знішчыць найглыбейшыя карані бальшавізму. Дзеля гэтага варта пашукаць тых каранёў.

Зьявіўся бальшавізм ня прыпадкам і не адразу; ён доўгія гады дасьпяваў у Расеі, аж пакуль выбухнуў крывавым вульканам. Падобна як хворы нясьведама хапаецца за балючае мейсца, так і хваля рэвалюцыі ў першую чаргу кідаецца на тых вогнішчы, што яе выклікалі. Кастрычніцкая рэвалюцыя накінулася на дэспатызм, сацыяльную несправядлівасьць, нацыянальнае гнобленьне і асабліва моцна на рэлігію. І тут зноў, вяртаючыся да прыкладу з хворым трэба сьцьвердзіць, што хворы хватаючыся за рану, гэтым яе яшчэ ня лечыць, падабна і рэвалюцыйны выбух ня вылечыў тых грамадзкіх верадаў, якія выклікалі народны бунт і выявілі прычыны грамадзкіх хваробаў. Абавязкам усіх адказных людзей ёсьць, каб не заплішчаваць вачэй на выяўленьня факты, наадварот, да іх трэба прыглянуцца якнайбольш уважна.

Рэвалюцыйная хваля накінулася на некалькі хворых пунктаў, але між імі найглыбейшым а тымсамым і наважнейшым трэба лічыць рэлігійны заняпад. Шмат хто задаўга перад рэвалюцыяй, назіраючы адносіны да рэлігіі ў Расеі, праракаваў нямінучую катастрофу для царскае імперыі. Выдатны вучоны праф. фізіялёгіі Гальш фон Ціён (1843-1912), які на пачатку гэтага стагодзьдзя быў закліканы ў Пецярбурскі ўнівэрсытэт і на сваёй інаўгурацыйнай лекцыі ўспомніў імя Бога,

быў моцна здзіўлены, што студэнты на гэта рэагавалі бурнымі пратэстамі. Прэсутны на інаўгурацыі міністар асьветы стараўся абярнуць у жарт паводзіны студэнтаў. На гэта праф. Ціён заўважыў, што легкаважыць гэтага зьявішча нельга, бо патураючы падобнаму бязбожнаму ўзгадаваньню, нямінуца дойдзе да рэвалюцыі не пазьней, за якіх 30 гадоў. Бачым, што вучоны крыху пералічыўся ў гадох але ў сваіх прадбачаньнях нічоў не памыліўся.

Пасьля рэвалюцыі, дык пераважная большасьць тых дасьледнікаў, што шукалі яе прычынаў, прыходзілі да выснаўку, што яе выклікаў доўгавяковы рэлігійны заняпад і проста адступніцтва ад веры.

Аб тым, якое было адступніцтва ад веры ў Расеі найлепш паслухаць сьведчаньні кампэтэнтных людзей так з асяродзьдзя праваслаўных ерахаў, як і дзяржаўных дзеячоў.

У другой палавіне XIX ст. расейскі ўрад рабіў спробы выясьніць прычыны рэлігійных неладоў у некаторых губэрнях. З гэтаю мэтай быў разаслаў адпаведныя анкеты да губэрнатарай. Вось што ў адказ на тую анкету пісаў С. П. Гагарын архангельскі губэрнатар: «Нашае духавенства неасьвечанае, грубае, незабясьпечанае і адначасна сваімі паводзінамі і спосабам жыцьця разяча выдзяляецца ад народу, ня робячы на яго найменшага ўплыву... Казаньняў наш народ ня чуе ад праваслаўнага духавенства... Таму астаецца без пазнаньня веры... Ці можа народ паважаць духавенства, калі ўсюды між імі бачыць няўважнасьць у служэньні, бясчынствы пры выконваньні абрадаў сьв. Тайнаў... а патуральне кансісторыі, якая кіруецца хабарам, вынішчае ў іх і апошнія рэшткі праўды» (П. Миллюковъ, Очерки по истории русской культуры. Парижъ, 1931. Т. II, ч. I, стр. 171-172).

Ведамы расейскі публіцыст Розанов, міма свае глыбокае пашаны да Праваслаўнае Царквы, яшчэ перад рэвалюцыяй з сумам казаў: «Сучасную Царкву можна прыраўняць да пахучага рэліквіяра са сьвятымі мошчамі; ніхто ня скажа, што гэта памяншальнае прыраўненьне, бо прыраўноўваецца да сьвятога, да богага... Але нельга аспрэчваць, што сьв. мошчы ня рухаюцца, не варушацца». Аб праваслаўных сьвятарох ён цытуе пагляды ін-

шых: «На наша духавенства сыпалася безьліч абвінавачаньняў, а ў інтымных гутарках — іх, гэных абвінавачаньняў — яшчэ больш, чым у яўных, да таго з кругоў найбольш прыхільных да Царквы. С. А. Рачыцкі — гэта-ж, здаецца, самае адушаўленьне, сам узьлёт у сэнсе вечнага і безустаннага цалаваньня падвалін Царквы, а між тым ягонныя «Пісьма кь духовному юношеству»... гэта значыць да заўтрашніх сьвятароў, падобныя на так бядовы памфлет супраць нораваў нашага духавенства і агульнага бясьсьільля... што сам аўтар першапачатна ня пусьціў кніжкі ў прадажу і толькі год пасля выданьня асыярожна даў доступ да яе ўсім жадаючым» (В. Розановъ, Около церковных стѣнъ. С. Петербургъ, 1906. Томъ I, ст. 52-53).

Беспараўнаньня вастрэйшы суд аб дарэвалюцыйным духавенстве даў шырокаведамы праваславы ерарх архіеп. Антоній (Храповіцкі) у сваім лісьце да мітр. Флавіяна з дня 28 кастрычніка 1907 г. Характэрныя праваслаўнае акадэмічнае духавенства, ён падаваў такія факты, што іх тут ня мейсца поўнасьцю цытаваць, абмяжуемся толькі некаторымі сказамі: «Папы, якія вучацца ў акадэміях, праз цэлыя месяцы ня ходзяць у цэрквы, перад службаю (раніцаю) ядуць каўбасу з тарэлкаю, дэманстратыўна грамадамі ходзяць у публічныя дамы... Калі лепшыя студэнты супярэчаць папам на зборках: «Гэта ня годзіцца з асноўнымі догмамі хрысьціянскае веры», дык ім адказваюць: «Я догмаў ня прызнаю». І вось грамады такіх зьверападобных экзэмпляраў напаўняюць нашыя школы, як настаўнікі рэлігіі» (П. Милюковъ, усп. твор стар. 174).

Відаць, што гэты ліст ерарха напісаны пад уражэньнем абуральных фактаў і таму, магчыма, ён залішне абагульняе дрэнныя праявы, зусім забываючыся аб тым, што з успомненых лепшых студэнтаў выходзілі так-жа добрыя сьвятары, але нажалі трэба згадзіцца з паважаным ерархам у яго строгім асуджваньні дрэннага, бо агульна ведама, што добрае чуваць далёка, але ліхое яшчэ далей. І вось пад уплывам гэтага ліхога адбываўся рэлігійны заняпад у народзе. Той-жа ерарх яшчэ ў 1899 г. пісаў у казанскім часопісе «Дѣятель» аб расейскім народзе: «Гэта ўжо не народ але гніючы трып, які сваё гніцьцё ўважае за жыцьцё, а на ім і ў ім жывуць толькі краты, рабакі і агідная жамыра якая радуецца з таго, што цела памёрла і гніе, бо ў жывым цэле ня было-б заспакаеньня іхных пажаданьняў, ня было-б для іх жыцьця» (Н. Д. Тальберг, Святая Русь. Парижъ, 1929 с. 127).

Гэтыя і падобныя ім думкі вартыя тымбольшае ўвагі, што іх выказалі шчырыя праваслаўныя расейскія патрыёты. ,

Аб тым, якое дачыненне мае рэлігійны заняпад да кастрычніскае рэвалюцыі 1917 г. най-

больш ясна выказаўся шырокаведамы расейскі філёзаф Н. Бердяев. Вось ягоныя словы: «Большавізм адказвае духоваму стану расейскага народу, выяўляе навунак нутраныя духовыя распады, адступніцтва ад веры, рэлігійны крызіс, глыбокую дэмаралізацыю народу... Савецкая ўлада сталася адзінаю магчымаю ў Расеі ўладаю ў момэнт разлажэньня вайны... У момэнт духовага ўпадку і эканамічнага разгрому, у момэнт аслабленьня звычайных асноваў. Гэтая ўлада сталася народнаю ў вельмі непахвальным для яе сэнсе. Другая ўлада не магла быць створана ў стыхій рэвалюцыі, у тых духовых і гістарычных абставінах, у якіх гэтая стыхія разбушвалася. Народ знаходзіўся ў стадыі абману і стварыў манлівую ўладу. Толькі большавізм мог так-так арганізаваць і ўтрымаць раскаваную ім дэманічную стыхію... Улада, каторая захацела-б быць больш культурнаю, не магла-б існаваць. Бог быццам перадаў большавіком уладу для пакараньня народу за грахі» (Н. Бердяев, Новое средневековье. Берлин, 1924, стар. 71-72).

У сьвятле гэтых фактаў і разважаньняў становіцца ясным, што ўся рэлігійная дзейнасьць сьвятароў, уся рэлігійная прэса, усе дыскусіі аб рэлігіі ці то на старонках прэсы, ці пры кожнай іншай нагодзе — ня ёсьць асабістаю справаю сьвятароў. Не! Гэта агульная жыцьцёвая справа, а для беларускага народу гэта справа жыцьця і сьмерці. Толькі чалавек злое волі яшчэ сёньня ня бачыць і не разумее, што народ, які ня прыносіць Богу бясроўнае ахвяры ў сваіх сьвятынях, прыносіць страшэнныя крываваыя ахвяры ў канцэнтрацыйных лягэрах; дзе заціхае песьня на хвалу Бога, там узьнімаецца да неба стогн і плач. Вялікую праўду кажа Вільям Пэн: «Тыя, што ня хочуць слухацца Божых прыказаньняў, будзь слухацца тыранаў». Большавікі, відаць, першыя зразумелі, што сапраўдная рэлігійнасьць азначае канец іхняму панаваньню, таму і вядуць бязьлітасны прасьлед.

Беларускіх сьвятароў асталася вельмі мала, але тыя, што асталіся, ужо ня раз далі доказ свае шчырае любові народу і гэтая любовь ня толькі дазваляе, але і забавязвае пры кожнай нагодзе напамінаць сваім суродзічам, што бяз шчырае рэлігійнасьці беларускі народ ніколі ня будзе мець лепшае будучыні. Калі зьяўляюцца некаторыя гора-дзеечы, што раець рэлігійную абьякавасьць, як разьвязку рэлігійнага пытаньня на Беларусі, дык на гэтым мейцы ніжэйпадпісаны, выконваючы свой сьвятарскі, грамадзкі і беларускі нацыянальны абавязак, найбольш ясна прынамінае перад ўсім народам, што рэлігійная абьякавасьць раней ці пазьней родзіць нешта падобнае да кастрычніскае рэвалюцыі. Тымчасам ўсяму сьвету, а можа найбольш беларускаму народу, кастрычніскае рэвалюцыя выціснула зашмат сьлёз і крыві, каб збывацца аб яе прычынах.

Здаецца ўжо было даволі часу, каб зразумець, да чаго вядзе безрэлігійнасць, але тым больш быў час так жа сьвятаром зразумець, якія яны маюць

адказныя абавязкі адносна народу і якую яны нясуць адказнасць за душы вернікаў.

А. Л. Гарошка.

## Ваюючае бязбожжа

Сучаснае палажэнне больш чым калі вымагае ад вернікаў ня толькі добра ведаць сваю веру, але так жа і наступаючыя варсжыя сілы, каб магчы ім дзейна супрацьставіцца.

З усіх дагэтулешніх ворагаў рэлігіі найбольшаю зацятасцю вызначаюцца большавікі, бо ў іх бязбожжа лягло ў аснову дзяржаўнае сыстэмы. Яны абвесьцілі барацьбу з рэлігіяй на жыццё і на сьмерць. Прыняўшы марксамую тэорыю, што рэлігія гэта «опіум для народу» і што гэты «опіум» нарадзілі сацыяльныя адносіны, большавікі тэорэтычна плянавалі вынішчыць рэлігію проста і хутка зьнішчыўшы сацыяльныя карані рэлігіі. У практыцы аднак ваююць з рэлігіяй найбольш грубым спосабам насільства, гвалту і тэрору. Фальшывая тэорыя хвараблівае фантазіі ў практыцы не саромеецца ніякага гвалту, а ў тэорыі ніякае хлусьні ані самаабману. Сёньня большавікі стаяць перад фактам, што тыя ўяўныя карані рэлігіі зьнішчылі, а рэлігіі не, дык апраўдваюцца, што маўляў: «У савецкім Саюзе зьліківідаваны сацыяльныя карані, якія родзяць і кормяць рэлігію, але... рэлігія вельмі начэпная і жывушчая, яна прадаўжае існаваць, як перажытак мінулага»<sup>1</sup>). Дзіўны гэты «перажытак», ён больш жывушчы, як тыя «сацыяльныя карані».

Варта прайсьціся па сьлядох ваюючых бязбожнікаў, каб усьведаміць сабе ўсё тое гнобленьне, якое нясуць яны з сабою ўсюды, дзе дарвуцца да ўлады, гэта можа нас спанукаць да больш шчырага выконваньня сваіх рэлігійных практыкаў.

Яшчэ ў 1905 г. Ленін пісаў у артыкуле «Сацыялізм і рэлігія», што камуністычная «прапаганда неабходна ўключае прапаганду атэізму»<sup>2</sup>). Гэтую-ж думку ён паўтарыў з яшчэ большым націскам у артыкуле «Аб адносінах работнікае партыі да рэлігіі»<sup>3</sup>). Сьледам за ім і Сталін у 1927 г. пісаў: «Партыя ня можа быць нейтральнаю адносна рэлігіі і яна вядзе антырэлігійную прапаганду супраць усіх і ўсякіх рэлігійных забабонаў, таму што яна стаіць за навуку, а рэлігійныя забабоны йдуць супраць навукі»<sup>4</sup>). Гэтыя сказы і цяпер паўтараюць большавікі пры розных нагодах.

Але якая «навука» ў сапраўднасьці выступае

супраць рэлігіі ў Савецкім Саюзе, няхай гавораць самыя факты. Тут падамо толькі важнейшыя з іх. Чаму абмяжоўваемся толькі важнейшымі фактамі? Бо іх ёсьць за шмат для часапіснага артыкулу, самыя толькі пастановы савецкага супрацьрэлігійнага законодаўства твораць грубую кніжку, выданую Гудульянавым<sup>5</sup>). Храналёгічна гэтыя факты на абшары СССР выглядаюць так:

18.XII.1917 — адабрана ад Царквы мэтрычныя і шлюбныя кнігі.

20.XII.1917 — увядзеньне сьвецкага шлюбу, як адзіна праўнага.

23.I.1918 — выданьне дэкрэту «аб свабодзе сумленьня» г. зн. аб адзьдзяленьні Царквы ад дзяржавы.

За адзін толькі 1918 г. растрэлена 15 япіскапаў і шматлікіх сьвятароў.

1919 — пачатак прафанацыі мошчаў сьвятых.

1919 — за адзін гэты год закрыта 673 манастыры з агульнага ліку 825.

25.VIII.1920 — выданьне цыркуляру «аб адкрываньні мошчаў» і ліквідацыі іх.

26.XII.1921 — устанавленьне цензуры казаньняў.

26.XII.1921 — дэкрэт аб канфіскацыі царкоўных скарбаў.

3.I.1922 — забарона навучаньня рэлігіі моладзі ніжэй 18 гадоў.

1922 — тайная пастанова аб разбураньні сьвятыняў пад прэтэкстам, што яны «заграмаджваюць пляцы і праезды».

1922 — цэлы рад пастанаваў супраць духавенства: не даваць духоўным харчавых картак, не даваць памешканьня, наложаньне падаткаў на стватыні, забарона трымаць царкоўныя грошы па-за банкам і інш.

1922 — масавыя арышты і растрэлы духавенства. За адзін гэты год замучана каля 8.100 духоўных і манахаў, у тым ліку 210 на Беларусі.

Усе супрацьрэлігійныя дэкрэты і злочыны робіць савецкі ўрад, як такі і ў імяні ўраду. Толькі 20.IV.1925 г. адбываецца ў Маскве першы зьезд ваюючых бязбожнікаў і засноўваецца арганізацыя Саюз Ваюючых Бязбожнікаў (СВБ) на чале з Ем. Яраслаўскім (Губэльманам). У тым-жа годзе СВБ увайходзіць у склад Інтэрнацыяналу Пралетарскіх Вольнадумцаў.

5. П. В. Гудулянов. Отделение церкви от государства в СССР. Полное собрание декретов, ведомственных распоряжений и определений Верховного Совета РСФСР и других советских социалистических республик: УССР, БССР, РСФСР, Узбекской и Туркменской. Москва, 1926.

1. Большая Советская Энциклопедия. Изд. 2., т. 3, стар. 353.

2. В. И. Ленин. Сочинения. Изд. 4-е, т. 10, стар. 67-68.

3. Там-жа, т. 15, стар. 375.

4. И. В. Сталин. Вопросы ленинизма. Изд. 10-е, стар. 192.

Найважнейшаю мэтай СББ была бязбожная прапаганда і ў гэтай дзейнасці савецкая ўлада давала ім якнайбольш дзейную падтрымку, вядучы і далей са свайго боку бязбожны наступ у адміністрацыйным парадку.

У 1927 г. адначасна з першаю сталінскаю пяцігодкаю бязбожнікі плянуюць сваю першую пяцігодку — галоўны націск у ёй клаўся на збольшаньне ліку сяброў СББ; яны плянавалі «да канца 1930 г. мець 4 мільёны сяброў, да канца 1931 — 7 мільёнаў, а да канца 1933 — 17 мільёнаў»<sup>6</sup>). Потым аб гэтай пяцігодцы зусім не ўспаміналі, бо яе ў ніводным пункце ня выканана. У сапраўднасці лік сяброў СББ павялічваўся паволі, а потым дык пачаў ападаць. У 1926 г. было 87.033 сяброў, 1927 — 183.402, у 1928 — 250.000, у 1929 — 465.498, а ў канцы гэтага году каля мільёну, у 1930 — 2 мільёны, у 1931 — 3,5 мільёны, а ў 1932 — 5 мільёнаў. Рапцёўны ўзрост ліку сяброў быў выкліканы штучна пастановаю другога сусветнага кангрэсу бязбожнікаў з 19.VI.1929, якая ўпаважняла прымаць у сябры СББ дзяцей ад 14 гадоў. Да гэтага трэба дадаць, што ў 1931 г. было створана 1.686 агітацыйных брыгадаў з 9.085 агітатарамі. Ад 1929 г. існавала 34 антырэлігійныя музеі і больш паўсотні антырэлігійных універсітэтаў. Ім на помач выходзіла ў 1932 г. 10 антырэлігійных газетаў і 23 часопісы. За час ад 1927 да 1933 году выдана 1.132 назвы бязбожных кнігаў і брашураў у 22 розных мовах — тут не ўспамінаем, якая была іхняя вартасць. Самыя лікі як-ні-як кажуць аб кіпучай дзейнасці.

У гэтым-жа часе савецкі ўрад і далей выдаваў розныя адміністрацыйныя супрацьрэлігійныя дэкреты.

8.IV.1928 — вышаў дэкрэт аб парохвіяльных камітэтах і абавязках т. зв. двацяткаў.

1.X.1929 — новы дэкрэт аб правах і абавязках рэлігійных згуртаванняў і аб абавязку паноўнае перарэгістрацыі. Пры гэтай нагодзе выявілася, што не зважаючы на ўсе лагэтулешныя мерапрыемствы на абшары СССР да канца 1929 г. зарэгістравалася 33.839 «рэлігійных згуртаванняў усіх культаў». Праўда да рэвалюцыі іх было шмат больш: праваслаўных парахвіяў у 1915 г. налічвалася 54.174, каталіцкіх — каля 1.300 і па некалькі тысяч стараверскіх, сэктанцкіх, магомэтанскіх, ізраільскіх і некалькі сот буддыскіх. Вось-жа знішчана ўжо было шмат, аднак вынік працы бязбожнікаў для іх быў больш чым незадавальняючы дык узмоцнілі насільствы. Толькі за адзін 1929 г. зачынена 740 сьвятыняў і ўтым-жа годзе канчаткова касуецца ўсякае права рэлігійнае прапаганды.

У 1930 г. паздымалі званы з усіх сьвятыняў. У гэтым-жа часе далучаецца яшчэ адзін грозны дзейнік — у выніку насільнае калектывізацыі абя-

днелае сялянства ня можа плаціць празьмерных падаткаў за сьвятыні — яны масава закрываюцца ў адміністрацыйным парадку. Агулам рахуецца, што ў 1930 г. аставалася менш чым 50 % адчынёных сьвятыняў.

Гвалты і зьдэкі падчас закрываньня сьвятыняў у 1930 г. былі такія, што аб іх не магла прамаўчаць нават самая-ж бязбожная прэса. Адзін праграмовы часопіс пісаў: «Рад арганізацыяў апошнім часам, магчыма няўпрыцем для сябе, перавёў усю дзейнасьць пераважна на кампанію закрываньня цэркваў, здыманьня званоў і пад. У радзе мест былі здарэньні перакручваньня лэнінскае лініі ў пытаньні рэлігіі»<sup>7</sup>). Крыху пазней той-жа часопіс мусіў прызнацца: «Дзе-ні-дзе на мейсцах можна сьцьвердзіць поўны развал работы СББ»<sup>8</sup>). Аднак самаадурманеньне ў радох СББ ня спыняецца, хоць самі мусяць сьцьвердзіць, што «лікавы рост СББ не адказвае сапраўдному росту бязбожных настрояў у краі»<sup>9</sup>).

Характэрна для бязбожных намаганняў, што падобныя сьцьверджаньні і прызнаньні ў сапраўднасці нічога не зьмяняюць — гвалт над сумленьнем народных масаў прадаўжаецца далей.

Да 1931 г. у СССР кіраўніцтва рэлігійнымі справамі знаходзілася ў маскоўскім «Трэцім адзьзеле сакрэтна-апэрацыйнае часьці ГПУ»; там сядзеў камуніст А. Е. Тучков са сваім штабам супрацоўнікаў, там плянаваліся ўсе новыя антырэлігійныя дэкрэты і там вырашалі справы усіх ерархаў, адтуль назначаліся адпаведныя ўпаўнаважаныя ўва ўсе адзьдзелы ГПУ. Ад 16.I.1931 г. створана пры савецкім урадзе «Культ-камісія» і туды перанеслі ўвесь штаб Тучкова.

Маючы за сабою ўвесь савецкі дзяржаўны апарат, СББ дня 5.V.1932 г. абвесьціў другую бязбожную пяцігодку. Яе праграма была распрацавана вельмі дакладна. У 118 пунктах намячаўся плян поўнага зьнішчэньня рэлігіі на абшары СССР. Матэў такое барацьбы быў вельмі просты: «большавізм ня можа разьвівацца ў рэлігійнай краіне». У паасобнасьці плян прадбачаў: 1932 г. — Закрывьцё ўсіх рэлігійных школаў, асабліва выхоўваючых духавенства. 1933 г. — Ліквідацыя ўсіх манастыроў; выкіненне ўсяго рэлігійнага з сямейнага жыцьця; забарона ўсякіх рэлігійных публікацыяў; прапаганда атэізму праз кіно. 1934 г. — Разбудова атэістычных арганізацыяў. Дэпартацыя ўсіх духоўных, якія ня выракліся сьвятарства. 1935 г. — Ператварэньне сьвятыняў у кіна, тэатры, клюбы і пад. 1936 г. — Умацаваньне здабытых пазіцыяў на полі антырэлігійнае барацьбы. 1937 г. — У межах СССР не павінна астацца і сьледу якоесьці рэлігіі; самое паняцьце Бога павінна быць зусім знішчана.

7. Там-жа.

8. Там-жа. Нр. 10, стар. 3.

9. Там-жа. Нр. 6, стар. 4.

6. «Антирелигиозник», 1930 г. Нр. 4, стар. 3.

Але што сталатся?

Другая бязбожная пяцігодка правалілася з нячуваным сорамам для яе арганізатараў. Праўда сьвятары і вернікі ўсіх рэлігіяў пацярпелі вельмі многа. Арышты і дэпартацыі лютавалі ўвесь час, сьвятыні масава зачыняліся. Толькі за адзін 1937 г. зачынена 1100 праваслаўных сьвятыняў, 240 каталіцкіх, 115 сынагогаў, 110 мэчэтаў і 61 лютэранскую бажніцу. На парахвіях рэдка дзе асталіся сьвятары, але рэлігійныя перакананьні ў народзе існавалі нават мацней чым калісь. Дзіўна гэта, але правал бязбожнае пяцігодкі сьцьверджана ў найбольш дакумантальны спосаб. Уся савецкая прэса напярод хвалілася, што хутка выявіцца асягненьні камуністаў, калі абвешчана перапіс насельніцтва 6.I.1937 г. У апытальніках была рубрыка Нр. 5 з запытаньнем «Якое рэлігіі?» І вось вынік гэтага перапісу ніколі ня быў апублікаваны. Бязбожная прэса, якая напярод цешылася выяўленьнем свай перамогі, пасья перапісу раптам замоўкла і толькі ў адным нумары «Антирелигиозника» з 1938 г. між іншым прагаварылася: «ворагі народу пралезшы ў органы народна-гаспадарчага ўліку, пастараліся сарваць і замуціць гэты перапіс». Мусіла аднак быць надзвычайна шмат тых «ворагаў», бо армія перапісчыкаў была нязвычайна вялікаю.

З сяброўствам СВБ вышла яшчэ горш — уканцы пяцігодкі асталося ў радок СВБ толькі 1.949.722 сябры. Такого правалу ніяк нельга было абыйсьці моўчанкаю. Ужо і перш сям там адзываліся галасы засьцярогі, а цяпер яны пачуліся мацней. Яшчэ ў 1924 г. грузінская газэта «Заря Востока» з 19.XI Нр. 707 пісала: «Пытаньне аб цэркві вельмі часта разважалася ў нашай партыі. Былі прынятыя адпаведныя пастановы. Цяпер у нашай партыі няма ніводнага паважнага таварыша, які-б не ўважаў, што ў гэтай справе мы «перастараліся». Пленум ЦК пастанавіў напавіць памылкі рашуча і радыкальна. Гутаркі аб тым, што селянін ня хоча царквы, што ён дабравольна пайшоў на закрыцьцё — гэта с а м а а б м а н. Аб неабходнасьці адкрыцьця цэркваў гаварылі нашыя сяляне. Трэба напавіць зробленую памылку... гэта значыць, даць магчымасьць кожнаму селяніну карыстацца царквою; адным словам, даць ім ключы ад царквы і няхай яны як хочуць, так і моляцца каму хаця»10).

Аб гэтай пастанове грузінскае кампартыі відаць даўно забыліся нават у самай Грузіі, калі-ж у часе пяцігодкі рэлігійныя гвалты дзяліся з узрастаючаю жарстокасьцю, дык у 1935 г. ужо маскоўскае ЦК партыі пастанавіла: «Рашуча спыніць практыку закрываньня цэркваў у адміністрацыйным парадку, якую фіктыўна прыкрываюць агульна-дабравольным жаданьнем насельніцтва. Дапускаць закрыцьцё цэркваў толькі ў выпадку сапраўднага жаданьня аграмаднае большасьці ся-

лян і ня інакш, як пасья зацьверджаньня сходаў абласным выканкамам. За зьдзек над рэлігійнымі пачуваньнямі сялян і сялянск прыцягваць вінаватых да суровае адказнасьці»11).

Але крытыка крытакою, а насільствы тварыліся далей. Тады самі бязбожнікі адважыліся пераглянуць сваіх «дзеячоў» і мусілі сьцьвердзіць вельмі няпрыемны для сябе факт, што нават у цэнтральных управах сядзелі людзі вельмі заганыя. Напрыклад у ЦК СБВ Азэрбайджанскае ССР з адзінаццаці чалавек толькі двух мелі больш, або менш дадатнія адклікі, а рэштэ гэта або няздасцыпаваныя, або непрацаздольныя, або проста жулікі, кар'ерысты, падхалімы12). Бязумоўна, што ў арганізацыях людзі дабіраюцца адпаведна да ідэі, дык ня дзіва што такі быў склад управаў СБВ. Добрага рабіць яны не маглі нічога, але руйнаваць маглі і гэтым толькі займаліся; ды ў сапраўднасьці праца бязбожнікаў іншаю быць ня можа.

Насільствы ваюючых бязбожнікаў над людзкім сумленьнем выклікалі да СБВ агульную нянавісьць, дзеля гэтага калі ў 1941 г. немцы перайшлі савецкую мяжу і памаршыравалі на Маскву, а Сталін на гвалт быў змушаны мабілізаваць усе сілы на сваю абарону і нішчыць тое, што найбольш падкопвала бальшавіцкую ўладу, дык у першую чаргу зьліквідаваў СБВ і да таго з такім трэскам, што старшыня СБВ Яраслаўскі раптам памёр. Усе бязбожныя газэты і часопісы перасталі выходзіць.

Аднак самая бязбожнасьць ня знікла з бальшавіцкіх плянаў. На час вайны была спынена антырэлігійная прапаганда і нават адноўлены ў 1943 г. праваслаўны Маскоўскі Патрыярхат, у сапраўднасьці аднак зьмянілася толькі тактыка бязбожнікаў у паходзе супраць рэлігіі. На пачатку свай дзейнасьці бальшавікі спадзяваліся зьнішчыць рэлігію грубаю сілаю, дзеля гэтага яны былі адкінулі прапанову супрацоўніцтва праваслаўных сьвятароў недаверкаў, якія некалькі разоў у гадох 1922-24 зьвярталіся ў ЦК камуністычнае партыі з прапановаю ўступіць у сябры і нават праектавалі зарганізаваць асобную камуністычную ячэйку «поп-ячэйку»13).

У 1927 г. бальшавікі зьмянілі сваё становішча і зажадалі ад праваслаўных ерахаў «ляляльнасьці» для сябе. Дня 29.VII.1927 г. намесьнік Маскоўскага Патрыярха міт. Сяргей апублікаваў сваё пасланьне аб зьмене царкоўнае палітыкі і прызнаньні савецкае ўлады — ад тады хто не далучаўся да м. Сяргея ішоў на ссылку. У 1928 бальшавікі налягалі, каб падобную дэкларацыю «аб ляляльнасьці» падпісалі каталіцкія ерахі і вымагалі

11. Ем: Ярославский. Борьба за преодоление религии. ГИЗ, 1935, с. 125. Поводля «Антирелигиозник», 1940. Нр. 2.

12. «Антирелигиозник», 1938 г. Нр. 8-9, стар. 6-7.

13. П. Милуковъ. Очерки по истории русской культуры. Парижъ, 1931, т. II, ч. I, стар. 237.

10. Поводля «Китеж». Нр. 8-12, 1927 г., стар. 49.

адмовіцца ад зносінаў з Апостальскім Пасадам але ніводзін каталіцкі сьвятар такое дэкларацыі не падпісаў дык бальшавікі адказалі масавымі арыштамі каталіцкага духавенства.

У паваенных абставінах бальшавікі яшчэ раз асноўна перабудавалі сваю сыстэму бязбожнае дзейнасьці. На месца Култ-камісіі ў 1942 г. зарганізавана Савет па справам Расейскае Праваслаўнае Царквы пры Савеце Камісараў (потым Міністраў) Саюза СССР і гэтак-ж Савет па справам іншых веравызнаньняў. Гэтае выроўненьне Праваслаўнае Царквы кажа само за сябе, што на яе бальшавікі зрабілі асобную стаўку, ёй дазволілі ў 1943 і ў 1945 адбыць саборы для выбару патрыярхаў, дазваляюць выдаваць «Журнал Московской Патриархии». Праўда за ерархіяю нават і гэтае ляжальнае Царквы вядуць моцны нагляд і напр. у 1949 г. «вычашчана» адразу 5 япіскапаў.

Як-бы ня была дзяляльнаю нейкая Царква, усё-ж яна ня будзе весьці бязбожнае прапаганды, хоць можа сваімі бясчынствамі паважна кампрамітаваць рэлігію і зпоршваць вернікаў, дзеля гэтага бальшавікі, як толькі ачунялі ад ваенных ранаў, зноў распачалі бязбожны наступ на рэлігію, але ўжо ў зусім адменнай форме. На месца СВБ дня 7-VII-1947 г. заснавана ў Маскве Усесаюзнае Таварыства для Пашырэння Палітычных і Навуковых Ведаў з акадэмікам С. І. Вавілавым на чале, а па яго сьмерці старшынства пераняў акадэмік А. І. Опарін. Тут ужо бязбожніцтва ня відаць ані ў назове, ані нават у праграме. Таварыства стараецца прыхаваць сваё бязбожжа плашчам навуковасьці і вернасьці ідэалёгіі камуністычнай партыі. Іхны часопіс «Наука и Жизнь» рэдка калі ўспамінае імя Бога, але зырка сочыць за ўсякімі адхіленьнямі ў бок ідэалізму ў савецкай прэсе. У сваіх лікавых справаздачах Таварыства заўсёды з асаблівым націскам падчыркае прысутнасьць у сваіх радках акадэмікаў і навукоўцаў. Кажашча напрыклад: у 1949 г. у Таварыстве было 165.000 сяброў, з іх 712 акадэмікаў; у 1950 г. было каля 200.000 сяброў, з іх 800 акадэмікаў і прафэсараў, 20.000 канд. навук і доцэнтаў. Бязбожная літаратура цяпер выходзіць пераважна ў акадэмічным выданьні.

Сёлета 7.VII Таварыства ўрачыста азначала пяцігодзьдзе свайго існаваньня. З гэтае нагоды савецкая прэса апублікавала спэцыяльныя артыкулы аб дзейнасьці Таварыства, хвалячыся, што

за пяць гадоў яно наладзіла аж 2.614.000 дакладаў, якіх слухала 54 мільёны асобаў. Даклады былі на тэмы: мэдыцынскія, літаратурныя, міжнародныя і навукова-атэістычныя; з іх выдана 2.700 брашураў.

Расьпісваючыся аб сваіх асягненьнях, старшыня Таварыства А. І. Опарін, ня можа не зацеміць: «Аднак у рабоце Таварыства ёсьць яшчэ нямала недахопаў. Галоўны з іх заключаецца ў тым, што ідэйна палітычны ўзровень некаторых лекцыяў і выдаваемай літаратуры ў радзе выпадкаў яшчэ нявысокі»<sup>14</sup>).

Побач Таварыства па пашырэнню палітычных і навуковых ведаў найбольш актыўна вядзе бязбожную прапаганду Камсамол. Выходзяць шматлікія кніжкі ў выдавецтве «Молодая гвардия» ў якіх на рэлігію вядуць самую зацятую атаку, падчыркаюць, што «рэлігія была і ёсьць рэакцыйнаю ідэалёгіяю», «Рэлігія ад пачатку да канца супрацьставіцца сьветагляду савецкага чалавека»<sup>15</sup>). І да гэтага ўсяго да сёньняшняга дня не даецца ніякае магчымасьці выдаваць апалёгэтычна-абароннае літаратуры і агулам забаронена ўсякая рэлігійная прапаганда.

З вышэйпералічаных фактаў бачым, што рэлігійнае жыцьцё на абшары СССР і ўсіх падбальшавіцкіх краінаў выстаўлена на паважную пробу і небясьпеку. Палюдзку бяручы, там для рэлігіі прышласьць рысуецца ў вельмі чорных колерах, але варта крыху ўважней прыглянуцца да справаздачаў хоць-бы таго-ж сучаснага бязбожнага Таварыства, пераглянуць іхныя нараканьні на бяздзейнасьць бальшыні сяброў, на нізкі ўзровень іхных дакладаў, каб пераканацца, што рэлігійных імкненьняў і пачуцьцяў нельга вырваць зусім з душы чалавека, нельга назаўсёды стрымаць палёту людзкага духа да свайго Стварыцеля. Вялікую праўду казаў калісь Я. Купала: «Можаш, княжа, караць, галаву можаш зьняць; ня скуеш толькі дум ланцугамі». Рана ці позна, але прыйдзе час, калі тыя ланцугі лопнуць. Гэты час залежыць шмат і ад нашага становішча — ад нашых ахвярных учынкаў і перадусім ад шчырае і вытрывае малітвы.

А. Дарожны.

14. «Звязда», 6-VII-1952 г. Нр. 159.

15. П. Колоницкий. Мораль коммунистическая и мораль религиозная. «Молодая гвардия», 1952, стар. 26.

## Беларусь у бязбожным агні

У агульных рысах наступ бязбожнікаў на рэлігію на абшары Беларусі прайходзіў праз усе тыя этапы, што і на абшары ўсяго СССР (глядзі папярэдні артыкул), бо ў БССР з невялікімі зьмянамі абавязвалі ўсе агульнасавецкія супрацьрэлігійныя законы і дэкрэты, але іхныя выкананьне

на Беларусі мела некаторыя асаблівасьці.

Першы супрацьрэлігійны наступ на Беларусі распачаўся адразу пасля сканчэньня бальшавіцка-польскае вайны. Праўда і ў часе гэтае вайны былі шматлікія выпадкі растрэлу духавенства, асабліва каталіцкага, але гэтыя бясчынствы афіцыйна



прыпісваліся на рахунак вайны. Пасля вайны ўжо распачаўся адкрыты і рашучы наступ супраць рэлігіі. Але вельмі характэрны факт, што на Беларусі бязбожную дзейнасць пераважна вялі чужынцы, толькі моладзь, якая трапляла пад іхні ўплыў, далучалася да іхняе дзейнасці. Напрыклад прафанацыйны мошчаў сьв. Еўфрасіні ў 1922 г. даканалі полацкія курсанты і чырвонаармейцы<sup>1</sup>).

Ува ўсім СССР, а тым самым і ў БССР быў вельмі крывава 1922 год. Пад прэтэкстам забірання царкоўных каштоўнасцяў для помачы галадаючым, бальшавікі аграбілі ўсе сьвятыні і бязьлітасна стралялі духавенства. За 1922 г. згінула ў Бабруйскай губ. 29 духоўных, у Магілёўскай 61, у Менскай 49, у Смаленскай 62; разам 201 духоўных рознага стану.

У наступным 1923 г. з тае-ж прычыны бальшавікі арыштавалі Магілёўскага рым.-каталіцкага мітр. Я. Цепляка і 14 найбольш актыўных каталіцкіх сьвятароў розных нацыянальнасцяў. У днёх 21-26 сакавіка адбыўся ў Маскве над імі суд. Самога мітрапаліта і пралата К. Буткевіча засуджана на сьмерць, іншых пераважна на 10 гадоў турмы. Гэты прысуд выклікаў цэлую буру пратэстаў ува ўсім сьвеце. Тагачасная савецкая ўлада, адчуваючы сваю слабасць, пад націскам пагрозьлівых пратэстаў замяніла сьмяротны прысуд мітр. Цепляка на 10-годнюю турму, а пралата Буткевіча растрэлялі 30-III-1923.

Каб усьведаміць усю трагічнасць рэлігійнае сытуацыі на Беларусі, трэба памятаць, што гэтая сытуацыя яшчэ перад кастрычніцкай рэвалюцыяй была жалюгоднай. І ў Праваслаўнай і ў Каталіцкай Цэрквах на Беларусі кіруючыя становішчы займалі чужынцы. У выніку іхняе дзейнасці між сьвятарствам было мала нацыянальна сьведомых беларусаў. Ды агулам тады яшчэ беларускі адраджэнскі рух ня быў дастаткова моцным. Трэба так-жа не забывацца, што царская ўлада адносна Каталіцкае Царквы была заўсёды настроена варожа, і калі яшчэ сяк-так мірылася з польскаскаю ў каталіцызьме, дык супраць беларускасці выступала з няпрымірыммай варожасцю. У 1916 г. на абшары ўсяе Беларусі нарахоўвалася каля 2.430.000 каталікоў, іх абслугоўвала 911 сьвятароў у 456 парахвіях з 137 філіяламі і 162 капліцамі ў трох епархіях. З гэтага ў межах БССР знайшлося 1.036.000 каталікоў у 221 парахвіі з 88 філіяламі і ўсяго 412 сьвятароў.

Праваслаўная Царква на Беларусі ў 1915 г. нарахоўвала калі 8,5 мільёнаў вернікаў у 8 епархіях, з іх у межах БССР знайшлося толькі 4 епархіі і адна ў РСФСР — усе яны мелі каля 2.800 парахвіяў і 3.600 сьвятароў і каля 7 мільёнаў вернікаў.

Зусім лягічна можна было-б прыпушчаць, што дзякуючы сьвятаром-чужынцам, а так-жа чужо

духу, які яны ўносілі ў рэлігійнае жыццё, на Беларусі магла стварыцца паважная магчымасць для бязбожнае дзейнасці. Аднак у сапраўднасці гэтая дзейнасць, як недарэчная сама ў сабе і праціўная разумнай натуре чалавека, у беларускіх масах знаходзіла вельмі мала паслядоўнікаў.

Арганізацыя Саюзу Ваюючых Бязбожнікаў (СВБ) была заснавана на Беларусі ў 1925 г. Першымі арганізатарамі СВБ былі расейцы і пераважна жыды. Адкажным сактараром ЦС СВБ у БССР доўгі час быў Долгоп'ялов. Аб пачатковай стадыі дзейнасці СВБ у БССР цяжка знайсці якія весткі. Уласныявы антырэлігійны наступ ішоў з камуністычнае партыі, а СВБ займаўся ў першую чаргу прапагандаю. У 1931 г. СВБ на абшары БССР нарахоўваў 195.000 сяброў у 3.100 ячэйках і 100.000 юных бязбожнікаў<sup>2</sup>). У тым-жа часе на Смаленшчыне было 73.298 сяброў у 1558 ячэйках<sup>3</sup>). Для ладжання бязбожных кампаніяў у 1931 г. у БССР была зарганізавана 30 агітбрыгадаў з агульным лікам 180 агітатараў.

Бачым, што ў рады СВБ камуністы змаглі заганаць пэўную колькасць людзей, але што да працы гэтае арганізацыі дык з боку ЦС СВБ у Маскве пад адрасам СВБ на Беларусі чуліся бязьстанныя нараканьні і дакоры. Дэлегат з Віцебскага адзядзелу СВБ нехта Шыцкі ў 1930 г. на пседажаньні ЦС СВБ у Маскве казаў: «не хапае кадраў. Мы ня бачым навучных работнікаў, хоць яны былі ўведзены ў Цэнтральны Савет... навучныя работнікі ў нас на мыйсцох не бяруць абсалютна ніякага ўдзелу ў антырэлігійнай рабоце. Ува ўсёй Віцебскай акрузе з 40 членаў прафэсуры працуе (у СВБ) толькі адзін»<sup>4</sup>).

Аб працы ў Гомельскай акрузе скаржыўся ў Маскве гомельскі камсамалец Піцкель: «У вёсках антырэлігійнай працы не вядзецца... у нас у Гомелі акруповы савет бязбожнікаў... не памагае вёсцы, каб «разаблачаць» шкоднасць рэлігіі... Адносна цэркваў, дык мы (у Гомелі) забралі тры цэрквы... але ў гэтай працы школьнікі дамагаліся закрыцця больш энэргічна чым работнікі... Трэба заўважыць, што мы зусім ня-маем помачы з боку нашых настаўнікаў і Цэнтральнага бюро юных піянераў Беларусі, яно ня цікавіцца працаю бязбожнікаў»<sup>5</sup>).

Падобны стан быў усюды на абшары БССР і ў сумежных землях. На старонках антырэлігійнае прэсы не ўспамінаецца ніводная беларуская акруга, як прыкладная. Адначасна гэтая-ж прэса на кожным кроку выяўляе нехаця, што націск у бязбожнай дзейнасці ішоў звонку.

Для ўздому бязбожнае дзейнасці 11-2-1930 забавязана спаборніцаць БССР з Смаленшчынаю, але гэта не дало пажаданых вынікаў. У 1931 г.

2. «Антирелигиозник», 1931, Нр. 8, стар. 100,

3. Там-жа. Нр. 9, стар. 41.

4. Там-жа. 1930, Нр. 4, стар. 111.

5. Там-жа. Нр. 6, стар. 100.

1. «Витебския известия», 7.VII. 1922, Нр. 127.

у Маскве ўсе бязбожніцкія арганізацыі БССР і Смаленшчыны названа «параўнаўча адсталымі» 6).

Засьляпленьне людзей часта пераходзіць усякія межы, так было і з бязбожнаю дзейнасьцю. Бязбожныя верхаводы замест таго, каб убачыць сапраўдную прычыну правалу бязбожнае дзейнасьці ў нутранай недарэчнасьці самога-ж бязбожжа, шукалі ахвяраў, на якіх маглі-б зваліць усю адказнасьць за «няўдачы». У 1930 г. адбывалая першая масавая жудасная ліквідацыя беларускае інтэлігенцыі ў БССР пад прэтэкстам «нацдэмаўшчыны». Агэнты НКВД да нязьлічаных «злочынаў» беларускае інтэлігенцыі дадаюць і той, што нацдэмы ня толькі не займаліся антырэлігійнай працай, але дзе маглі, дык баранілі рэлігію. Пад рэдакцыяй С. Я. Вольфсона пішуць Л. Бабровіч, Н. Шпілеўскі, М. Грынблят і А. Ляўданскі: «Шкодніцтва нацыянал-дэмакратаў на гэтым (антырэлігійным) вучастку музэйнага фронту перавышае ўсякія меры. Замест антырэлігійнай работы, замест выкрыцьця клясавае сутнасьці і эксплёататарскай і контррэволюцыйнай ролі рэлігіі, нацыянал-дэмакраты ператвараюць музэй ў ачагі царкоўнай прапаганды» 7). Крыху далей тыя-ж аўтары кажуць: «Праз музэй ідзе насаджваньне царкоўшчыны ў масы і асабліва ў школы. І ўсё гэта вядзецца пад назовам «антырэлігійнае» работы» 8). А на іншым мейсцы: «Беларускія нацдэмы вельмі шанавалі царкву, на яе ўскладалі не малыя надзеі, як на клясавага саюзьніка» 9). Далей закідаюць нацдэмам, што ніколі не пакідалі думкі аб незалежнай Беларускай Аўтакефальнай Царкве і асабліва накідаюцца на тое, што стараліся стварыць «адзіную рэлігію для ўсіх беларусаў» 10). Шмат ёсьць у гэтай кніжцы Вольфсона ганбючых зваротаў пад адрасам беларускае падсавецкае інтэлігенцыі. Тыя закіды шмат абцяжылі і так цяжкі крыж, які ўзлажыла бальшавіцкая рука на скатаваныя плечы беларускае інтэлігенцыі. Для іх бальшавікі плялі крывавы вянок, але мімаволі гэтыя і падобныя закіды ёсьць вячком чэсьці для беларускае падсавецкае інтэлігенцыі трыццатых гадоў — яны на шлях бязбожнікаў не пайшлі; народныя масы тым больш да бязбожнікаў ня прысталі.

Нацдэмаў зьліквідавалі, але праз гэта бязбожная праца анічоў не ўзмаглася. У 1932 г. з Масквы выслалі ў Менск спэцыяльнага інструктара па антырэлігійнай дзейнасьці, а потым выклікалі ў Маскву Долгопалова адказнага сакратара ЦС СВБ Беларусі. Зноў пасыпаліся нараканьні на кадры, на недатрыманьне 6 умоваў Сталіна ў па-

біраньні работнікаў і агулам на «арганізацыйную слабасьць і няўмелства ЦС СВБ Беларусі ачолюваць стыхійна ўзрастаючае бязбожжа» 11). Парэблена цэлы рад новых пастановаў, але новага яны ня прынеслі нічога — гэта быў пачатак другога бязбожнае пяцігодкі.

Каб прыкрыць правал антырэлігійнае дзейнасьці адноўлена грубае насільства ў закрываньні сьвятыняў і дэпартацыі духавенства. У савецкай прэсе сталіся частымі такія весткі: «У Бабініцкім сельсавеце царква перарабляецца на клуб» 12). «У савхозе «Форпост» пад клуб прыладжана быўшая царква» 13). «У мястэчку Узда 517 работнікаў пастанавілі закрыць сынагогу за яе контррэволюцыйную прапаганду» 14). Гэтыя весткі падхопліваў «Антирелигиозник» і яму падобныя часопісы, насцьвяляючы іх, як асягненьні антырэлігійнае дзейнасьці. Але самазразумела, што ўсіх насільстваў, якія дзеяліся над рэлігійнымі перакананьнямі насельніцтва, бязбожная прэса не падавала, аднак і закрыць іх ня магла. Ёсьць факт, што ў канцы 1938 г. на абшары тагачаснае БССР не асталося ніводнае адчыненае сьвятыні ніякага веравызнаньня. Але ці гэта магло сьведчыць аб бязбожных настроях у народзе? На аснове самое-ж бязбожнае прэсы можна сказаць: рашуча не! Бо-ж сам СВБ на Беларусі ў 1938 г. быў у поўным развале. «Антирелигиозник» Нр. 12 з 1928 г. падаючы агульную статыстыку сяброў СВБ, кажа, што з 15 краёў і рэспублікаў няма даных — у тым ліку і з Беларусі.

Яшчэ больш ясна выявілася ўся павярхоўнасьць бязбожных «асягненьняў» з момэнтам выбуху другога сусьветнае вайны. Тады, дзе толькі была якая магчымасьць, насельніцтва з найбольшаю ахвярнасьцю адбудовала і ўпрыгожвала сьвятыні, выконваючы масава сьвятыя Тайны. Дый сам СВБ афіцыйльна быў разьвязаны ў канцы 1941 г. гэтым самым выдаючы зьнішчаючы прысуд усёй сваёй дзейнасьці.

Калі пасля сканчэньня другога сусьветнае вайны жыцьцё пачало сяк-так уваходзіць у мірныя каляіны, бязбожнікі зноў паднялі сваю галаву. Але цяпер яны ўжо ня мелі адвагі паказваць выразна сваё сапраўднае аблічча, дык сарамязьліва прыхаваліся ў новай арганізацыі «Таварыства па Пашырэньню Навуковых і Палітычных ведаў», заснаванае ў Маскве ў 1947 г. Сёлета 7-VII гэтае Таварыства па ўсім Савецкім Саюзе ўрачыста азначала пятыя ўгодкі свайго існаваньня.

З гэтае нагоды зьявіліся некаторыя весткі аб дзейнасьці таго бязбожнага Таварыства на Беларусі. У БССР яно аб'ядноўвае звыш 18.000 сяброў і за пяць гадоў наладзіла 173.900 лекцыяў, якіх

6. Там-жа, Нр. 9, стар. 40.

7. С. Я. Вольфсон, «Навука», на службе нацдэмаўскай контррэволюцыі. Беларускае Акадэмія Навук. Інстытут Філёзофіі. Менск, 1933, стар. 218.

8. Там-жа.

9. Там-жа, стар. 222.

10. Там-жа, стар. 226.

11. «Антирелигиозник», 1932, Нр. 23-24, стар. 46.

12. «Віцебскі пролетары», 17.XI.1937.

13. «Великолукская правда», 28.XI.1937.

14. «Кальгасьнік Узьдзеншчыны», 24.VIII.1937. Паводля «Антирелигиозник», Нр. 8-9, с. 51.

выслухала 14.179.286 чалавек. Дзіўна аднак, што зноў паўтараецца амаль даслоўна старая гісторыя з СББ. Зноў сыплюцца тыя самыя нараканні.

У Пінскай вобласці ў Таварыстве ёсць 1.299 дзейных сяброў і сяброў саборнікаў, але нават палавіна з іх ня чытала ніякіх дакладаў, а да таго большая частка прачытаных дакладаў была на вельмі нізкім узроўні. У Горадзенскай вобласці лік сяброў не падаецца, кажацца толькі: «Многія члены Таварыства рэдка выступаюць перад насельніцтвам, лекцыі чытаюцца на нізкім ідэйным узроўні» 15). З Віцебскае вобл. карэспандэнт «Звязды» Н. Пашкевіч піша, што ў вобласці «Зусім не арганізуюцца лекцыі па філасофіі. Недаацэнвеецца антырэлігійная прапаганда» 16).

Адказы сакратар Таварыства па Гомельскай вобласці В. Гусакоў хваліцца, што яго адзедзел нарахоўвае 1.600 членаў, з іх каля 650 правадзейныя члены, 76 навуковыя работнікі і што «ў гэтым годзе былі прачытаны цыклі лекцыяў на міжнародныя, медыцынскія, навукова-атэістычныя і літаратурныя тэмы»... але «Буйнейшым недахопам у нашай рабоце зьяўляецца тое, што зьмест значнае часткі лекцый, іх тэарэтычны ўзровень

ўсё яшчэ не адпавядаюць высокім запатрабаванням працоўных... Многія члены Таварыства да гэтага часу толькі лічацца ў спісках і ніякай работы па пашырэнню ведаў сярод насельніцтва не праводзяць» 17).

З іншых акругаў няма зусім ніякіх вестак, а для азначэння пяцігодзья існавання Таварыства ў «Звяздзе» быў надрукаваны артыкул не якогась «беларускага» члена Таварыства, але самога такі галёўнага старшыні Таварыства маскоўскага акадэміка Опаріна 18).

Калісьці маскоўскія бязбожныя верхаводы ў сваёй закамьянеласці наракалі на іншых, што тыя незадавальняюча скакалі пад іхнюю дудку, цяпер яны ўсюды панасылалі сваіх вымуштраваных агентаў, прыкрылі сваю дзейнасць навуковым плашчам, змянілі тактыку, але недарэчнасць бязбожнасці ад гэтага нічоў не змянілася. І так цяжкое жыццё пад бальшавіцкаю ўладаю абцяжаецца бязбожным насільствам, а на Беларусі яно тым больш даймаючае, што спалучана з нацыянальным тнобленьнем.

А. Дарожны

15. «Звязда». Нр. 170, 19.7.1952.

16. Там-жа. Нр. 206, 30.8.1952.

17. Там-жа. Нр. 174, 2.7.1952.

18. Там-жа. Нр. 159, 6.7.1952.

## Пабожныя рэлігійныя практыкі

(Заканчэнне да тэмы «Рэлігійныя крывулі нашае інтэлігенцыі»)

### Недаверак студэнт і Пастэр.

Уканцы мінулага стагоддзя аднойчы ў цягніку, які выходзіў з Парыжа, было такое здарэнне. У перадзел вагону, дзе сядзеў пажылы, але звонку вельмі скромны чалавек, сусветнае славы вучоны, увайшоў малады і бадзёры студэнт. Цягнік рушыў. Студэнт і старэйшы спадарожнік занялі мейсцы адзін супраць другога. Студэнт чытаў парыскія часопісы і пераглядаў нейкія кніжкі з медыцыны. Старэйшы спадарожнік быў у задумьні, кудысьці загляджаны, але не ў хуткаміныючыя краявіды.

Раптам у старэйшага чалавека штосьці выпала з рук проста да ног студэнта. Студэнт хутка нагнуўся падняць упаўшую рэч і моцна здзівіўся, калі ўбачыў, што гэта быў ружанец (чоткі). Спідарожнік рабіў на яго ўражэнне інтэлігента і... у ягоных руках знайшоўся ружанец.

— Ці вы яшчэ верыце ў нешта падобнае? — кідае пытаньне студэнт.

— О, так, я ў малітву веру моцна і яна памагае мне ў працы.

— Але-ж сучасная навука выразна паказала, што Бога няма і што гэта пустыя выдумкі несмяротнасць душы...

— Якая навука? — перабівае спідарожнік.

— Фізыка, медыцына, дый усе іншыя — хутка адказвае студэнт.

Распачалася доўгая гутарка на медыцынскія тэмы. Студэнт ледва верыў сваім вушам, калі старэйшы чалавек паясьняў прыгожа і глыбока апісаныя асягненні з галіны медыцыны, але ўсё-ж уканцы пробаваў абстойваць свае бязбожныя пагляды.

Калі цягнік збліжаўся да станцыі і старэйшы спідарожны збіраўся выходзіць, студэнт з вялікаю пашанаю звярнуўся да яго:

— Вы мне так спадабаліся сваёю глыбокаю ведай, дык пазвольце спытацца, ці можна ведаць ваша прозьвішча?

— О, так! Калі ласка, я называюся Пастэр.

Цэлы рой новых думак зьявіўся ў студэнта. Паважаны вучоны, якога знае і шануе увесь сьвет і тут... яго скромная фігура і той ружанец... Усё гэта мітусілася ў ягонай маладой галаве і ўканцы ён мог сьцьвердзіць, што кароткае спідарожжа з Пастэрам яму адчыніла нешта новае, чаго ён яшчэ баяўся назваць паімені.

### Знак сьвятога Крыжа.

Пабожныя хрысьціянскія практыкі, якіх ёсць шмат, не належаць да істоты рэлігіі — гэта праўда, але трэба пагадзіцца з тым, што яны ёсць праяўленьнем рэлігійных перакананняў на вонках. Так, як жэст рукі, скіраванае да нейкае рэчы, ёсць паказьнікам, што туды накіравана на-

шая ўвага і думка, падобна і пабожныя рэлігійныя практыкі ёсць выяўленьнем таго, што нашыя перакананьні скіраваны да Бога.

Адною з старэйшых і найпрыгажэйшых практаў ёсць знак сьв. крыжа. Крыж ёсць знакам адкупленьня Хрыстом людзкога роду ад улады граху, знакам перамогі Бога-Чалавека над сьмерцю. Ап. Павал пісаў: «Мне-ж няхай ня здарыцца хваліцца, хіба толькі крыжам Госпада нашага Ісуса Хрыста, якім для мяне сьвет укрываваны і я для сьвету» (Гал. VI. 14).

Ад найдаўнейшых часоў хрысьціяне ўжывалі для асьвячання свайго будзённага жыцця знаку сьв. крыжа. Тэртуліян, каторы жыў у гадзх 160-250, пісаў: «Ва ўсіх нашых падарожжах і рухах, ва ўсіх нашых прыйсьцях і адыходах, адзяючы вопратку і абутак, пры купаньні, пры стане, запальваючы нашыя лямпы, перад сном, ды пры кожным іншым занятку мы кладзём знак крыжа на нашым чале». Падобны факт сьцьвярджае сучасьнік Тэртуліяна Орыген (185-255).

Будзьма шчырыя і спытайма сябе: як у нас абстаіць справа са знакам сьв. крыжа перад ядой, перад сном і нават у сьвятынях на багаслужэньні?

Калі недаверак ня хрысьціца, дык гэта адказвае ягоным перакананьням, але дзіўна, што трапляюцца і між веруючых людзей такія, што ў прысутнасьці іншых саромяюцца перахрысьціцца. Такія паводзіны сьведчыць аб маладушнасьці, бо людзі шчырыя і адважныя не баяцца выказваць, а дзе трэба дык і бараніць сваіх перакананьняў. Прыкладам гэтага можа быць выпадак з французскім маршалам Фошам (1851-1929) на ўрачыстым афіцыйным банкёце, дзе былі прысутныя найвышэйшыя дзяржаўныя і вайсковыя дастойнікі. Перад тым як пачаць есьці маршал як звычайна пабожна перахрысьціўся, але тут-жа заўважыў, што некалькі бязбожнікаў на другім канцы стала пачалі насмехацца з гэтага рэлігійнага знаку. Тады, нічога ня кажучы, маршал выняў з кабуры два набітыя рэвольвэры, палажыў іх спакойна на сталае, так каб усе іх маглі бачыць, а потым спакойна, адварнуўшыся ў бок тых бязбожнікаў, другі раз старанна і набажна перахрысьціўся. Гэтым разам ужо ў нікога ня было ахвоты насмехацца.

Сёньня ня трэба аж гэткае адвагі маршала, каб перахрысьціцца, бо ў вольным сьвеце яшчэ ўмеюць шанаваць перакананьні іншых, а перакананьні беларусаў павінны быць згодныя з найстарэйшаю беларускаю традыцыяю, паводля якое кожнае пачынаньне ў жыцьці суправаджалася знакам сьв. крыжа, аб гэтым хіба-ж лішне было-б доўга расьпісвацца.

Пашана да знаку сьв. крыжа выплывае з найглыбейшых аснаваў хрысьціянства. Крыж ёсць найбольш характэрным знакам хрысьціянства, дык хто яго пасаромеца мусіць ведаць, што тым самым саромеца Хрыста. Аб гэтым кажа Сам Хрыстос: «Хто паўстыдаецца Мяне і Маіх слоў, таго

і Сын чалавечы паўстыдаецца, калі прыйдзе ў славе сваёй і Айца і сьвятых ангелаў» (Лук. IX, 26). Знак сьв. крыжа перад кожным нашым пачынаньнем зьяўляецца найлепшым напамінам слоў апостала: «І ўсё, што-б вы не рабілі, словам або дэлам, ўсё рабеце ў імя Госпада Ісуса Хрыста, дзякуючы праз Яго Богу і Айцу (Калас. III, 17) якраз аб гэтым і сьвечыць знак сьв. крыжа, калі яго суправаджаем словамі: У імя Айца і Сына і Сьвятога Духа.

### Штодзённыя малітвы.

Наша цела да жыцця патрабуе пажывы і мы прымаем яе некалькі раз дзенна, але і душа ня можа аставацца галоднай. А малітва ёсць адной з вельмі сытных пажываў для душы.

Формы і віды малітвы ёсць розныя. Шмат ёсць малітваў устаноўленых Царквою, але для асаблівых патрэбаў кожны вернік можа проста зьвяртацца да Бога сваімі словамі.

Між усіх малітваў найпрыгажэйшаю ёсць «Ойча наш». Гэта малітва, якую даў нам сам Хрыстос. З вялікаю прыкрасьцю і сумам прыходзіцца спаткаць, што пішучаму гэтыя радкі здаралася спаткаць так між сваіх суродзічаў, як і сярод іншых нацыянальнасьцяў людзей, якія ўважаюць сябе за хрысьціян, аднак зусім ня ведалі «Ойча наш».

Знак нашых часоў — абьякавасьць — з аднаго боку, а бязбожжа з другога боку вырываюць з людзкіх душаў ўсё, што звязана з Богам, з рэлігіяй. Адначасна з гэтым жыцьцё становіцца што-раз цяжэйшым і ўсё больш прыгнобляючым. Здавалася-б, што «Ойча наш» ня мае нічога супольнага з агульным пагоршаньнем жыцця, бо якое адношаньне гэтае малітвы да таталітарных сыстэмаў, да крыклівых часапісаў, да радыё, да атамнае бомбы? Адношаньне вельмі паважнае, бо праз тую малітву, праз якую вызнаём аднаго Бога Айцом нябесным усіх людзей, лічым сябе Ягонымі дзяцьмі, мы прызнаём агульнае сваяцтва. Паміж дзяцьмі аднаго бацькі павінна быць згода і любоў.

У «Ойча наш» мы просім Усемагутнага, каб нам, слабым людзям, дапамог уладзіць Божае валадарства на зямлі, гэтым самым мы адкідаем несправядлівасьць, з якое-б крыніцы яна не паходзіла.

«Ойча наш» можна ня толькі адмаўляць, але і разважаць над кожным словам гэтае малітвы. Там знайходзіцца нявычарпальны зьмест Божае праўды.

Пасьля «Ойча наш» найбольш ведамай малітвай ёсць «Прывітана будзь Марыя». Кароценькая гэта малітва але вельмі прыгожая. Зложана яна са слоў прывітаньня архангела, прывітаньня сьв. Альжбеты і з закліку даданага Царквою ў XV ст.

Між усіх сьвятых Марыя мае найбольшую і асаблівую пашану, як маці Збавіцеля. Яна — пачышцелька ўбогіх, надзея гаротных, сіла муча-

нікаў, абарона пакрыўджаных, патронка нязлічаных вёсак і гарадоў; на Беларусі ведама больш 50 чудатворных абразоў Багародзіцы. Колькі праз заступніцтва Марыі людзі атрымалі ласкаў, толькі адзін Бог ведае.

«Ад вякоў нячувана — кажа сьв. Бэрнарда — каб той, хто да Твае абароны ўцякае і Твае помачы просіць, каб быў табою апушчаны». Таму слушна кажа пабожны паэт аб Марыі:

Бедны той, хто ня знаў Цябе ад роду,  
Ніколі ня славіў Твайго іменья,  
Ды той бяднейшы, хто піў грэх, як воду  
І гардзіць спамогай Твайёй да збаўленьня.

### Малітаўнікі.

Каб хрысціянін мог больш акуратна выконваць свае рэлігійныя практыкі, друкуюцца дапаможныя кніжкі — малітаўнікі. Дзякаваць Богу і мы, беларусы, на нястачу малітаўнікаў наракаць ня можам; на эміграцыі былі выданы два і абодва бяз цяжкасцяў можна здабыць. Там кожны знойдзе ў сваёй роднай мове малітвы на кожную патрэбу і катэхізмовую навуку.

Невялічкая кніжка — малітаўнік — гэта верны прыяцель чалавека і ў дома і ў сьвятыні; ён дае шчырую раду, як трэба гаварыць з Богам.

Бязумоўна, што для тых людзей, якія ведаюць шмат малітваў напамінь, малітаўнік ня ёсць неабходным у сьвятыні; так-жа тыя, што ўмеюць маліцца сэрцам, могуць лёгка абыйсціся бяз малітаўніка, але звычайна ён вельмі карысны для кожнага, бо хто яго мае з сабою, той ня будзе блукаць думкаю няма ведама дзе.

### Малюся ў роднай мове.

Бог нідзе і ніколі не азначаў людзям, якою моваю да Яго зьвяртацца, але аднаго жадае ад людзей, каб малітва да Яго была шчырая. Але з гэтага якраз і выплывае, што найлепш маліцца ў роднай мове.

Тут засьперагаемся, што гутарка йдзе аб пры-

ватнай малітве, бо ў афіцыйных літургічных малітвах Царква ўжывае мёртвыя мовы (лацінскую, грэцкую, царкоўна-славянскую і інш.). Ёсць шмат прычынаў, якія прамаўляюць за такою практыкаю, але гэта не адносіцца да закраненае тэмы, бо тут гутарымо аб прыватнай малітве верніка.

У прыватнай малітве ўсё прамаўляе за тым, што да Бога выпадае зьвяртацца ў сваёй роднай мове, бо-ж перадусім трэба разумець самому, з чым да Бога зьвяртаемся, а найлепш ўсё разумееш у роднай мове, ды як-жа Бога можна было-б называць Айцом, калі-б да яго трэба было зьвяртацца ў чужой мове!

Колькі польскія ксяндзы не намагаліся, каб прызвычаіць беларуса-каталіка маліцца папольшку, аднак калі прыходзілі паважнейшыя момэнты ў жыцьці беларуса, калі ён зьвяртаўся да Бога, як да апошняе надзеі, дык ягоныя вусны гаварылі так, як дыктавала сэрца і як ён путарыў у штодзённым жыцьці.

Ёсць у нас некаторыя песьні-малітвы, якія стагодзьдзямі кармілі душу нашага народу, і нельга іх забывацца. Успомніць хоць-бы тую старую песьню, якую калісьці часта паялі пры розных нагодах і якая дадавала сілы тым, што йшлі на ссылкі ў Сібір і нават тым, якія пралівалі кроў за Хрыста:

О, мой Божа, веру Табе  
І ўсё веру я для Цябе.  
Усю надзею ў Табе маю,  
За ўсё Цябе выхваляю...

Да таго калядных, вялікодных і нязлічаных іншых рэлігійных песьні зьяўляюцца нашым вялікім скарбам, з якога можна і трэба чэрпаць духоўную пажыву для душы.

На заканчэньне хачу сказаць з націскам: хто моліцца часта пабеларуску за Беларусь, той добры патрыёт, а хто ніколі ня моліцца за Беларусь, а толькі крычыць аб Беларусі, ёсць кепскім хрысціянінам і слабенькім беларусам.

а. Ч. Сіповіч.

## Хто сее вецер, той жне буру

Дзіўная была натура ў Кірылы Крата, ён толькі й думаў аб тым, як нешта зрабіць на зло. Ці сабацы хвост абкарнаць, ці кату рашчэп даць, ці чый агарод спляндраваць, ці курам чэмеру падкінуць ці пасварыць каго, ці да бойкі зьвесці. Ці якую іншую шкоду змайстраваць — лепшага «майстра», як Кірыла нельга было знайсці. Здавалася, што ён толькі й жыў думкаю, як каму найбольш спрытна каверзу ўдзяць. На гэта не шкадаваў ні гошай, ні часу.

І на валовай шкуры ня сьпісаў-бы ўсіх Кірылавых учынкаў. Цярпелі ад яго і блізкія і далёкія, свае і чужыя, але і сам ён ніколі ня быў задаволены ці таму, што можа не асягнуў вяршка майстэрства ў сваіх ліхадзействах, ці таму, што яму

сумленьне не давала супакою — гэтага ніхто ня мог разгадаць.

У недалёкім мястэчку зьявіўся бедны цырульнік, аднойчы ў кірмашны дзень, Кірыла праходзячы каля цырульні, прыглянуўся, як цырульнік стрыжэ машынкаю валасы і адразу хуценька накіраваўся за мэстэчка насыпаў сабе ў валасы пяску і прыходзіць у цырульню.

— Пастрыжы мяне — кажа цырульніку.

Той нічога ліхога не дагавяючыся, запусьціў машынку ў кірылавы валасы, але адразу ў машыныцы нешта затрашчала, хутка выхапіў яе назад, але ўжо зусім шчарбатую.

Іншым разам, было гэта ў нядзелю раніцаю, злавіў Кірыла шчупака (любіў ён часта рыбачыць)

і вяртаючыся з ракі дамоў, прысеў на прызьбе да гурта мужчын. У гурце быў прымак Апанас, што толькі нядаўна прыстаў у прымы з нейкае ляснае вёскі і ніколі яшчэ рыбацтвам не займаўся. Таму што Апанас з цікавасьцю глядзеў на шчупака, дык нехта на сьмех параіў Кірылу падараваць шчупака Апанасу, і Кірыла дзіўна ахвотна выканаў раду і сам сеў праваруч ля Апанаса ды кажа:

— Ты мусіць яшчэ ня ведаеш, якія зубы ў шчупака?

— Не, ня ведаю.

— Вось памадай — раіць Кірыла.

Апанас леваю рукою рашчаміў шчупакову зяпу і пальцам правае рукі асьцярожна дакрануўся да вострых шчупаковых зубікаў. Але тут Кірыла калі штурхне ў локаць правае рукі, апанасаў палец увесь залез у зяпу, правая рука мімаволі сысьцінула шчупакову зяпу, зашчэмливаючы палец. Апанас з болю рвануў палец назад, але ён ужо быў увесь парэзаны і акрываўлены.

Падобныя гісторыі здараліся калі не штодня, дык прынамся штотыдня. І хоць як па майстэрску Кірыла плянаваў свае ліхадзействы, але ў іх было адно слабое мейсца: ён не прадбачаў, што ягоныя ліхадзействы адным канцом білі па ім самым, часам нават горш, як па іншых.

Быў у вёсцы адзін заядлы зьвералоў. І вось ён аднае зімы надумаўся стрыхнінаю лісоў труціць. Кірыла даведаўся, дзе той параскідаў атрутныя галушкі і аднойчы, як толькі чуць пачало займацца на сьвет, пайшоў пазьбіраў тыя галушкі і пазатоптваў іх у сьнег, толькі адну на нейкае ліха закруціў у анучку і палажыў сабе ў кішэню. Прышоўшы дамоў, нічога нікому ня кажучы, ён павесіў свой каптан на круку, а сам вышаў у каморку. Кірыліха толькі пачынала запальваць у печы, а дачка бралася заціраць зацірку. Скончыўшы сваю работу, дачка вымыла ложку, якою перла галушкі, і шукала сухое анучкі, каб абцёрці яе. Тут яна ўбачыла вытыркаючую шматку з кішэні бацькавага каптана дык доўга ня думаючы выцягнула яе і выцерла ложку, трымаючы яе над міскаю. Пры тым атручаная галушка вывалілася проста ў міску з заціркаю.

Калі паселі сьнедаць, дык Кірыла сёрбаў зацірку найбольш заядла, ведама прамёрзшы. Але раптам у яго замітусілася ў вачох, дзецам так-жа зрабілася нядобра. Кірыліха толькі бралася за ложку, як Кірыла асалавеўшы асунуўся ёй на плячо. Яна падняла гвалт, прыбеглі суседзі і хутка прымчалі быўшага ваеннага санітара. Той заставіў усіх «зьезьдзіць да рыгі», потым і лепшая помач зьявілася і нежгдало ўсіх выратаваць. Зацірку вылілі на двор. На яе накінуліся галодныя вароны, але за якія паўгадзіны яны каналі за вёскаю. Людзі доўга шукалі і дапытваліся, што за такое ліха магло быць у зацірцы, аж пакуль Кірыла, ачунаўшы спытаўся, ці ёсць анучка ў яго кап-

тане. Тут выявілася, дзе раніцаю хадзіў Кірыла і што ён рабіў. Некаторыя шкадавалі, што суседзі выратавалі на сваю голаву каверзьніка. Агулам жа вяскоўцы цешыліся, што ліхадзей так пакараў сам сябе, а найбольш сьмяяўся стары Сымон. Як на бяду Сымон жыў на вядшыбе за вёскаю. Каб хоць на кім колечы спагнаць сваю злосьць, Кірыла надумаўся спаліць сымонаў сьвіран. Выбраў ён адну спакойную ноч і падлажыў пад страху сьвірана доўгі запалены knot з пачкам запалак. А поўначы па вёсцы забегалі вартавыя крычучы:

— Пажар, пажар!

Сьвіран гарэў, як сьвечка. Таму што ў сьвірне звычайна знаходзіцца найбольшае сялянскае багацьце, дык Кірыла сьмяяўся калі пабачыў, што Сымон амаль нічога ня выратаваў са свайго сьвірана. Але нядоўгі быў кірылаў сьмех. Як разгарэўся сьвіран, пачаў дзьмуць вецер і што найгшорш, дык дзьмуць проста на вёску. Калі ў сьвірне завалілася столь, з сярэдзіны пачалі вырывацца кускі гаручага сала. Людзі з мокрымі анучамі пазалазілі на стрэхі найбліжэйшых будынкаў і лавілі лятаючыя сьветачы, але вось адзін кусок узяўся вельмі высока і паляеў у кірунку вёскі ды ўпаў якраз на кірылава гумно. І трэба-ж здарыцца такой бядзе, што на розе страхі ў гумне была невялікая дзірка; вось якраз туды зваліўся палымнеючы чусок і ўпаў на торп сена. Пакуль дабеглі да гумна людзі, пакуль яго адамкнулі, дык ужо полыме ўзяло ў свае пражорлівыя абыймы ўвесь дабытак Кірылы.

Але ўсе гэтыя і падобныя прыкрасьці былі для Кірылы толькі паўбяды. Вось на старасьць пачала яму адрыгацца ўся абуза мінулага жыцця. У вёсцы ня было амаль ніводнага чалавека, якому-б ён мог спакойна глянуць у вочы, а найгорш дык было ў сваёй хаце. Калі падняліся дзеці, дык сваркі і лаянкі ў кірылавай хаце ніколі ня спыняліся, а часам дзела даходзіла і да чубоў. У гэтых перапалках і самому Кірылу даводзілася атрымаць ад дзяцей неаднаго штурханца. Кірыліха галасіла штодня, а Кірыла пачаў уцякаць з хаты і агулам ад людзей.

Ня маючы на кім спагнаць свае злосьці, ён нідзе не знаходзіў сабе мейсца і хадзіў як сам ня свой. У такіх муках ён і не заўважаў узрастаючае болю ў жываце. І толькі аднаго дня, калі пасяля абеду яго вырвала з крывёю і шалёны боль у страўніку не даваў яму супакою, Кірыла паехаў да лекара, але ўжо было запозна. Выявілася, што ўвесь страўнік быў апанаваны ракам. Час-ад-часу Кірылу давалі ўколы марфіны, каб злагодзіць боль, але як толькі мінала дзеянне марфіны, дык жутка становілася ў кірылавай хаце ад незмаўкаючых енкаў. Якісьці нявымоўны кашмар завадодаў у гэтай хаце і доўга ён ня знікаў нават пасяля хаўтураў па Кірыле.

А. Жменя.

## Кангрэс „Рах Романа“

Дваццаць другі кангрэс «Рах Романа», які адбыўся сёлета ў Канадзе (Торонто, Монтрэаль, Квэбэк) паміж 22 жніўня і 1 верасня, зусім заслужана зьвярнуў на сябе ўсеагульную ўвагу. Прычынаю гэтага быў бяз сумніву ягоны міжнародны характар.

На Кангрэсе было 555 афіцыйных прадстаўнікоў, якія рэпрэзэнтавалі 43 народы, між якімі знаходзілася так-жа і Беларусь (прадстаўнік ад БАКА «Рунь»), аднак з абсэрватарамі і гасцямі налічвалася да 800 удзельнікаў. Галоўная тэма Кангрэсу была: «Заданьне унівэрсытэту». Праца — як гэта звычайна бывае на падобных кангрэсах — вялася ў камісіях, якіх у гэтым Кангрэсе было аж 9. І тут засум зразумелы жаль беларускага дэлегата праф. др. В. Жук-Грышкевіча, што зашмат было важных мейсцаў, на якія ён адзін ня мог разарвацца.

Чаму так сталася, што на Кангрэс прыбыў толькі адзін беларускі дэлегат? Ці гэта недагляд з боку ўправы «Руні»? У даным выпадку не! Галоўная ўправа БАКА «Рунь» рабіла шмат стараньняў, каб у З. А. Ш. зарганізаваць свой адзідзел, але без пажаданага выніку. Там ёсьць нямала беларускае каталіцкае інтэлігэнцыі і ёсьць некалькі сяброў «Руні», але далёка расьцярушаных. Управа «Руні» зьвярталася да некалькі асобаў, каб згадзіліся ўдзельнічаць у Кангрэсе, але адны з іх не захецелі нават адказаць на лісты, а іншыя згадзіліся паехаць, але чамусьці свайго абяцання ня выканалі.

Цяпер пасля Кангрэсу павінна быць ясна беларускай каталіцкай інтэлігэнцыі ў З. Ш. А., што іхнія пасыўнасьць прыносіць вялікую шкоду так для рэлігійнае, як і для беларускае нацыянальнае справы і бязумоўна гэтую шкоду неабходна напавіць чымхутчэй.

Калісьці наракаў у «Бацькаўшчыне» беларускі дэлегат на Кангрэсе Журналістаў у Бэрліне на нядбайлівасьць беларускае інтэлігэнцыі ў падрыхтоўцы да так важнага Кангрэсу — з няменшым жалем прыходзіцца гаварыць аб недацэньваньні вялікае працы і замалым удзеле беларускае інтэлігэнцыі ў міжнароднай каталіцкай арганіза-

цыі «Рах Романа». Гэтая арганізацыя ў зьменшаным маштабе ёсьць Арганізацыяй Аб'яднаных Нацыяў. Тут мейсца для Беларусі ёсьць прызнае і то для Беларусі не такое, якую жадалі-б бачыць нашы ворагі, але якую прадстаўляем мы — яе сыны.

Сёлетні дваццаць другі Кангрэс у Канадзе быў для нас першым, на якім мы былі як роўныя з роўнымі, як «праўныя» браты ўсіх іншых народаў. Тут з прыемнасьцю трэба сьцьвердзіць, што праф. др. В. Жук-Грышкевіч годна рэпрэзэнтаваў БАКА «Рунь», аб чым зьвяліся весткі нават у іншанацыянальнай прэсе.

На заканчэньне Кангрэсу была прынятая вельмі зьмястоўная дэкларацыя, у якой між іншым чытаем: «Унівэрсытэт ёсьць інстытуцыяй, якая паводля слоў Сьвяцейшага Айца, што Ён іх быў ласкавы даслаць для Кангрэсу, павінна стацца ў поўным значэньні слова праменюючым цэнтрам інтэлектуальнага жыцця.

Такое вышэйшае ўзгадаваньне апіраецца на інтэгральным разуменьні чалавека і яго мейсца, якое займае ў грамадзе, так-жа на дакладным паняцьці самое праўды. Яно імкнецца, як да ўласьцівае мэты, даць студэнту ў кожнай галіне ведаў, якую ён выбраў, такое паняцьце чалавека і рэчаў, дзе-б быў захаваны праўдзівы маштаб вартасьцяў і дзе-б ён на толькі загартавуўся, што мог-бы выйсьці пераможна з усіх ідэолёгічных спакусаў, не пакідаючы адначасна людскога духа па-за лінію ўсякага прагрэсу... Насільныя прасьледаваньні — гэты трагічны і асаблівы праяў нашых часоў — накладаюць на унівэрсытэты вольных краінаў асаблівыя абавязкі і вымагаюць хуткіх ды практычных вырашэньняў адносна тых культурных прыгнечаных сем'яў, якія трапілі ў юльны сьвет.

Што да паўсюднага крызісу ідэяў, вынікам чаго ёсьць вышэйўспомненая эміграцыя, дык каталіцкія унівэрсытэты будуць старацца супрацьдзейнічаць яму праз адпаведную пажыву для душ і сэрцаў маладога пакаленьня і то такім чынам, каб яно не займела тэй пустэчны, якая няўхільна прыцягвае наезд фальшывых ведаў...

а. Ч. С.

## НА РЭЛІГІЙНАЙ НІВЕ

### СЬВЯЦЕЙШЫ АЙЦЕЦ АБ КАМУНІЗЬМЕ.

Прымаючы дня 13-Х на асобнай аўдыенцыі сяброў Італьянскае Каталіцкае Акцыі, Сьвяцейшы Айцец Пій XII заявіў, што сучасны сьвет zagrożаны гвалтоўным і падступным ворагам і што неабходна затрымаць таго ворага, «каб ён ня сеяў руінаў і сьмерці». Паіменна гэнага ворага Сьвяцейшы Айцец не назваў, але азначыў яго зусім дакладна: «Сёньня Атыльля знаходзіцца між на-

мі і стараецца ўвесці разлад у містычным целе Хрыста... Небасьпека пагражае ня толькі Італіі, але ўсяму сьвету».

### КАТАЛІЦКІЯ ДНІ ў БЭРЛІНЕ.

Ад часу падзелу Бэрліну на акупацыйныя зоны і ўзмацненьню халоднае вайны калішняя сталіца Нямеччыны сталася цэнтральным фронтам гэтае вайны. То з аднаго, то з другога боку там ладзяцца розныя маніфэстацыі, зьезды і канфэ-

рэнцыі. Таму што ў савецкай акупацыйнай зоне палажэнне рэлігіі горшае з дня на дзень, дык ня дзіва, што Каталіцкія Дні, якія адбыліся ў брытанскай зоне Бэрліну між 22-24 жніўня пад кічам «Бог жыве» былі цэнтрам увагі ня толькі немцаў каталікоў, але агулам ўсяго сьвету. На адкрыцьці ўдзельнічала каля 100.000 чалавек і ў тым каля 80.000 з савецкае зоны, а наступнага дня на Алімпійскім стадыёне сабралася больш 200.000 чалавек, каб прысутнічаць на ўрачыстай Службе Божай, якую адправіў апостальскі нунцый у Нямеччыне Я. Э. Мюнх. На заканчэньне Каталіцкіх Дзён прамаўляў да прысутных праз радыё Сьвяцейшы Айцец. Удзельнікі разьяжджаліся дамоў з узмоцнёнаю надзеяю і вераю, што ім Бог дасць сілы пераможна ператрываць сучаснае ліхалецце.

### **АЎСТРЫЙСКІ КАТАЛІЦКІ КАНГРЭС.**

Сёлета першы раз пасля сканчэньня вайны быў арганізаваны ў Вене дня 14-1X Аўстрыйскі Каталіцкі Дзень пад кічам: «Царква змагаецца за правы асобы і за ўласнасьць». На гэтую імпрэзу сабраліся больш ста тысяч удзельнікаў. З гэтае нагоды Сьвяцейшы Айцец зьвярнуўся да аўстрыйскага народу з заклікам, у якім гаворыць з асаблівым націскам аб неабходнасьці ажыццяўленьня каталіцкае сацыяльнае навукі ў штодзеным жыцьці.

### **АКТУАЛЬНАСЬЦЬ САЦЫЯЛЬНЫХ ПРАБЛЕМАЎ.**

На дваццаьп'ятым Італьянскім Каталіцкім Тыдні, які сёлета адбыўся ў Торіне між 23-29 верасьня і меў праводную тэму «Прадпрыемствы ў мадэрнай эканоміі», ўсе прэлегэнты выказвалі думку, што для вырашэньня сацыяльнага пытання неабходна дапусьціць працоўных да ўдзелу ў адказнасьці і эканоміі прадпрыемстваў.

### **МІЖНАРОДНЫЯ СПАТКАНЬНІ СЬВ. СЭБАСТЫЯНА.**

Спыненья ў часе гішпанскае хатняе вайны міжнародныя спатканьні каталіцкае інтэлігенцыі сьв. Сэбастыяна, зноў аднавіліся ад 1947 г. і адбываюцца штогод на пачатку верасьня ў Гішпаніі. Сёлета такое спатканьне адбылося між 6-12 верасьня і мела праводную тэму «Дачасная дзейнасьць хрысьціянзму». На Спатканьні ўдзельнічалі найбольш ведамыя каталіцкія дзеячы з 22 дзяржаваў.

### **СПРАВА ГІШПАНСКІХ ПРАТЭСТАНТАЎ.**

Гішпанія гэта амаль суцэльна каталіцкая краіна. Там пратэстантаў ёсьць усяго каля 20.000 і то пераважна чужынцоў. Але ад некаторага часу ў амэрыканскай і эўрапейскай прэсе пэўнага кірунку зьявіўся рад артыкулаў, якія стараюцца разьдзьмухаць справу праўнага палажэньня пратэстантызму ў Гішпаніі да паважных разьмераў.

Супраць гэтых намаганьняў ужо некалькі раз уздымаў свой голас Сэвільскі кардынал Я. Эм. Сэгура. Нядаўна ён дамагаўся ад дзяржаўных дзейнікаў афіцыйнага выясьненьня гэтае далікатнае справы, каб праз яе канчатковае палагоджаньне палажыць канец непажаданым падбухторваньням звонку.

### **ЗЬЕЗД ДУШПАСТЫРАЎ КАТАЛІЦКАЕ АКЦЫІ.**

Францыя ад вякоў ведамая сваімі пошукамі ў галіне новых кірункаў, душпастырскае дзейнасьці. Ужо ад даўжэйшага часу ў Францыі ёсьць вельмі актуальным пытаньне больш дзейнага спосабу душпастырства між працоўнымі масамі і ў гэтым кірунку вядуцца вельмі смелыя экспэрымэнты, якія потым студыююцца ў большых і меншых кругах. Каб падзяліцца сваімі думкамі і досьледамі некалькі сот душпастыраў Каталіцкае Акцыі між Працоўных мелі сваю сэсію дня 17 верасьня ў Вэрсалі. Там-жа перад тым адбывался падобная сэсія душпастыраў Хрысьціянскае Працоўнае Моладзі. Такія сэсіі, канфэрэнцыі і зьезды для вымены думак і абагульненьня досьледаў прычыняюцца паважна да актывізацыі духовага жыцьця.

### **ЭКУМЭНІЧНАЯ КАНФЭРЭНЦЫЯ Ў ЛЮНД.**

Сёлетняя экумэнічная канфэрэнцыя, якая трывала 15 дзён і закончылася 6 верасьня ў Люнд (Швэцыя), зьвярнула на сябе большую ўвагу чым падобныя папярэднія канфэрэнцыі, бо на ёй узярышыню экумэнічны рух займаўся такімі далікатнымі пытаньнямі, як: розьніца веравызнаньняў сяброў канфэрэнцыі; Царква — Яе прырода, адзінасьць, цягласьць і Яе цэнтр — Сьвятая Вячэра. Так-жа першы раз у гісторыі экумэнічнага руху на Канфэрэнцыі прысутнічалі хоць толькі як абсэрватары чатыры афіцыйныя каталіцкія дэлегаты.

Люндская Канфэрэнцыя, падобна як і папярэдняя, ня выдала ніякіх абавязуючых пастановаў, але яна намеціла некаторыя вытычныя для далейшае дзейнасьці. Удзельнікі Канфэрэнцыі стаяць перад фактам, што для разьвязаньня рэлігійных праблемаў патрэбны час, магчыма нават доўгі, бо разьдзіраць заўсёды і ўсюды шмат хутчэй, як сшываць.

### **НЯМЕЦКІЯ БІСКУПЫ СУПРАЦЬ КАМУНІЗМУ.**

На сваёй канфэрэнцыі ў Фульдзе нямецкія каталіцкія біскупы сёлета 8 верасьня выдалі супольны ліст да вернікаў, у якім пералічаюць усе супрацьрэлігійныя і асабліва супрацькаталіцкія выступленьні ўсходня - нямецкае камуністычнае ўлады.

### **АДНАЎЛЕНЬНЕ МАНАСТЫРА НА МОНТЭ КАСІНО.**

Зьнішчаны ў часе апошняе вайны бэнэдыктынскі манастыр на гары Монтэ Касіно ў Італіі сёлета ўжо на толькі адноўлены, што яго зноў занялі




айцы бэнэдыктыны. Для беларусаў гэты манастыр ведамы ня толькі тым, што там на гары злажылі сваё жыццё некалькі сот беларусаў, але так-жа і тым, што ў манастыры правіцца рэгулярна Служба Божая за палёглых беларускіх жаўнераў.

#### У БАЎГАРЫІ СУДЗЯЦЬ ДУХАВЕНСТВА.

Ад 29 верасня да 3 кастрычніка ў Софії адбываўся вялікі судовы працэс супраць 40 асобаў, абінавачаных у «шпіёнстве і змове супраць дэмакратычнае баўгарскае ўлады на карысьць Фран-

цыі і Ватыкану». Між абвінавачанымі было 24 каталіцкіх сьвятароў і адзін біскуп. Суд прайходзіў паводля савецкае сыстэмы і закончыўся жарстокім прысудам: біскупа Я. Э. Аўгеня Босілкава і сьвятароў Е. Шішкова, В. Емкова і П. Джіджова засуджана на сьмерць, іншых на розныя кары ад 10 да 18 гадоў турмы. Засуджаных на сьмерць растрэлена. Сам суд і прысуд сьведчаць вымоўна аб заядласці балышавікоў, з якою яны намагаюцца зьнішчыць уплыў Каталіцкае Царквы ў падуладных дзяржавах.



Нарач — найбольшае беларускае возера

## БЕЛАРУСКАЯ ХРОНІКА

### Ажыўленьне на выдавецкай ніве.

Сёлета беларуская пэрыядычная прэса на эміграцыі ў параўнаньні да мінулага году значна ажывілася, але нажалі з такімі-ж праявамі, якія былі выбухлі ў 1948 г. Ад пачатку году да верасня месяца зьявілася агулам 30 назоваў беларускіх газэтаў і часопісаў, у тым ліку аж 19 новых.

Непэрыядычная прэса так-жа значна ажывілася ў параўнаньні да мінулага году. Вельмі карысную выдавецкую дзейнасьць распачало Згуртаваньне Беларусаў у Монтрэалі, перавыдаючы беларускія сцэнічныя творы.

### БАЦЬКАЎШЧЫНА.

#### Русыфікацыйны наступ узмацняецца.

Уся савецкая так расейская, як і «беларуская»

прэса дае штораз новыя доказы ўзрастаючага русыфікацыйнага наступу на Беларусі падобна як і ў іншых савецкіх рэспубліках. Сёлета ў Беларускай Дзяржаўнай Унівэрсытэце на ўсіх факультэтах новаўступіючыя студэнты мусілі здаваць іспыты «па рускай мове і літаратуры, беларускай мове», беларускае літаратуры ведаць ня вымагаюць так-жа злажыць іспыт і з беларускае літаратуры, але і там на першым мейсцы стаіць расейская мова і літаратура.

Новазарганізаваныя бібліятэкі ў гарадох і вёсках складаюцца амаль выключна з расейскіх кніжак. У некаторых бібліятэках нават і ўспаміну няма аб беларускіх кніжках. Напр. «Звязда» Нр. 195 з 17-VIII-1952 паведамляе: «У в. Камаровічы Капыткевіцкага р. адкрыта новая бібліятэка... Біблі-

ятэка налічвае некалькі сот твораў класікаў рускай літаратуры і савецкіх пісьменьнікаў». У тым-жа нумары «Звязды» ёсць фатаграфія «кніжнага магазіну», дзе камсамолка выбірае падручнікі для новага навучальнага году, у яе руках і на паліцах відаць толькі расейскія кнігі. Далей у тым-жа нумары газеты якісьці І. Матвеенка публікуе вялікі артыкул: «Вялікі рускі народ — выдатная нацыя і кіруючая сіла ў СССР» — тут ужо выяўляецца ясна, што па ўсім СССР русыфікацыйны наступ такі вялікі, што ўжо і хаваць няма чаго, як гэта рабілася перш. Наймацнейшы наступ ідзе праз школу. У беларускіх школах усяго толькі назоў астаўся, што яны «беларускія», а выклады вядуцца амаль выключна парасейску, падручнікі так-жа пераважна расейскія. Напрыклад «Звязда» з 13-VII паведамляла: «У гэтым годзе прадугледжана прывезці ў Пінскую вобласць 105 назоваў падручнікаў у рускай мове і 67 у беларускай». Усе кіруючыя становішчы абсаджаны расейцамі, новаабраны ЦК камуністычнае партыі БССР складаецца выключна з расейцаў і амаль усе расейцы першыя сакратары Воблкомаў. Так выглядае на практыцы «нацыянальная па форме БССР».

## АРГЭНТЫНА.

### 3 арганізацыйнага жыцця.

Пасьля летняга перапынку Згуртаваньне Беларусаў у Аргэнтыве дня 20-IX з нагоды Дня Моладзі ажывіла сваю арганізацыйную дзейнасьць, ладзячы сяброўскую вечарынку, на якую сабралася шмат ня толькі моладзі, але і старэйшых з новае і старое эміграцыі.

## АўСТРАЛІЯ.

### Аднаўленьне бюлетэню.

Згуртаваньне Беларусаў у Аўстраліі пасьля гадавога перапынку зноў пачало выдаваць свой Інфармацыйны Бюлетэнь, пад новай рэдакцыяй.

## ГІСПАНІЯ.

### Гішпанская прэса аб Беларусі.

У ілюстраваным гішпанскім часопісе «Bilbao Champro» № 8-9 зьявіўся прыгожы інфармацыйны артыкул аб Беларусі Я. Сурвілы пад загалоўкам «Mi patria Bielorrusia» з трыма беларускімі краявідамі.

## З. Ш. А.

### Ні міжнародным фэстывалі.

У Дэтройце 24 жніўня на стадыёне «Кэйворт» адбыўся міжнародны фэстываль песняў і танцаў. Удзельнічалі ў ім: баўгары, беларусы, нэгры, палікі, сірыйцы і украінцы. Зацікаўленьне фэстывалем было даволі вялікае, да гэтага паважна прычынліся рэкляма ў прэсе і радыё. Беларусы з Дэтройту першы раз выхадзілі на міжнародны выступ, але выступілі годна. Беларуская народная песня і танцы выклікалі сапраўдную буру воплескаў і агульнае здзіўленьне, займаючы першае месца ў фэстывалу.

## Студэнцкі Зьезд у Нью Ёрку.

Сёлета 2 верасьня адбыўся другі гадавы Зьезд сяброў Беларускага Студэнцкага Таварыства ў З. Ш. А. Перад адкрыцьцём Зьезду япіскап БАПЦ уладкаваў Васіль адслужыў малебен у намераньні студэнтаў. Пасьля адкрыцця і выбару прэзыдыі Зьезд віталі прадстаўнікі беларускіх арганізацый у З. Ш. А. Справаздача ўступаючае ўправы выказала, што БСТ узрасло колькасна і пачаццёва матэрыяльна. У гэтым акадэмічным годзе большасьць сяброў БСТ знайшла магчымасьць прадаўжаць свае студыі, або іх распачаць. Уканы выбрана новую ўправу ў такім складзе: старшыня — П. Манькоўскі, сябры ўправы — Г. Ганчарэнка і Ю. Станкевіч. Пасьля Зьезду адбылася сяброўская бясёда для ўдзельнікаў і госьцяў.

## 90-ыя ўгодкі беларускае пэрыядычнае прэсы.

Галоўная ўправа Саюзу Беларускіх Журналістаў у Брукліне парабіла стараньні для азначэньня 90-ых угодкаў выхаду ў сьвет першае беларускае газеты «Мужыцкая праўда».

## КАНАДА.

### Дактарат з беларускае літаратуры.

Беларускія навуковыя кадры сёлета ўзбагаціліся яшчэ адным доктарам. У канадзкім унівэрсытэце ў Аттаве праф. В. Жук-Грышкевіч дня 26 ліпеня выдатна абараніў перад жюры славістаў сваю дактарскую дысэртацыю на тэму: «Лірыка Янкі Купалы», атрымоўваючы навуковы тытул доктара філязофіі.

## ФРАНЦЫЯ.

### Новы адзьдзел А. Б. Р. Ф.

Ужо ад даўжэйшага часу адчувалася паважная патрэба беларускае арганізацыі на поўначы Францыі, дзе пражывае вялікая колькасьць беларусаў расьцярушаных па большых і меншых гарадох Норду і Па-дэ-Калэ. Ідучы на сустрэчу гэтай пякучай патрэбе, ініцыятыўная група беларускіх работнікаў, дзякуючы актыўнай помачы беларускіх студэнтаў з Лэвэну, сёлета 28 верасьня склікала арганізацыйны Зьезд. З гэтае нагоды прыехаў у Туркуэн а. Аўгень Смаршчок душпастыр БАПЦ у Бэльгіі з часткаю Беларускага Студэнцкага Ансамблю пад кіраўніцтвам праф. М. Равенскага і а гадз. 11 ў памешканьні Хрысьціянскага Сындываду адправіў Службу Божую.

Папалудні таго-ж дня ўсе дэлегаты і госьці сабраліся ў саль Хрысьціянскага Сындыкату ў Рубэ. На Зьездзе прысутнічаў так-жа гэнэральны скартар СФТС для Рубэ і ваколіц і прадстаўнікі ад украінскіх мейсцовых арганізацый. Перад адкрыцьцём Зьезду хор студэнтаў адспяваў малітву «Магутны Божа» і некалькі народных песняў. Адчыніў Зьезд прывітальным словам старшыня ініцыятыўнае групы Я. Лазута. Віталі так-жа Зьезд францускія і украінскія госьці. Далей вёў Зьезд інж. Л. Рыдлеўскі. Азнаёміўшыся з сучасным палажэньнем працоўных агулам і беларускім у

асаблівасці, прысутныя пастанавілі заснаваць Беларускі Адзъдзел Хрысьціянскага Сындыкату Працоўных (СФТС) для Паўночнае Францыі, выбіраючы ўправу новага Адзъдзелу ў такім складзе: старшыня — Я. Раманоўскі, сакратар — Я. Ла-

зута, скарбнік — Ул. Каштэлян. Рэвізійная Камісія: старшыня — Я. Чэрвінскі, сябры — Ул. Качан і М. Калеснікевіч. У плане працы на бліжэйшую будучыню намечана правесці рэгістрацыю беларусаў на абшары свае дзейнасці.

## Абразкі з жыцця

### ТАЁМНЫ СКАРБ.

У японскім горадзе Шікоку адзін стары шляхоцкі род меў якісьці таёмны скарб, захаваны ў невялікай скрыначцы. Трыста гадоў ніхто не заглядаў у тую скрыначку, бо быў пераказ, што хто загляне ў скрыначку, за кару асьлепне. Толькі ў 1925 г. найстарэйшы ў родзе наважыўся выясьніць тайну скрыначкі і адчыніў яе. На вялікае здзіўленьне ўсіх, там знойдзена толькі абразок якоесь «Жанчыны» з подпісам «Сьвятая Марыя» і чоткі. Але пры гэтым выявілася, што той «скарб» паходзіць яшчэ з тых часоў, калі першыя каталіцкія місіянеры зьявіліся ў Японіі, тады продкі ўспомненага роду былі прынялі хрост, але ў часе крывавага прасьледаваньня, якое пачынаючы ад 1587 г. трывала больш паўстагодзьдзя, загінулі мучаніцкаю сьмерцю першыя японскія вернікі, у тым ліку і продкі таго роду. Як дробнае зернятка першых засеўкаў хрысьціянства нехта з продкаў схаваў абразок Маці Богае і чоткі ў «таёмную» скрыначку і перадаў яе патамкам, дзе і захоўваўся дбайліва той няведамы «скарб» цэлыя стагодзьдзі. Жыццёвая сіла таго дробнага зернятка ня зьнікла, бо ўсе сямейнікі ўспомненага роду зноў сталіся вернымі дзяццмі Каталіцкае Царквы і абраз Маці Богае заняў у іхнім доме самае пачэснае месца.

### «У ДАРОГУ».

Паводля адвечнага звычаю беларускі старанна перахоўваюць найлетшую вопратку ў кубле і там на дне звычайна ляжыць найпрыгажэйшая кашуля прызначаная на сьмерць.

Аднойчы летам бабулька перасушвала ўсё сваё дабро, захаванае ў кубле, а ўнукі з цікавасьцю прыглядаліся да прыгожых тканінаў і адзеньня. Уканцы бабулька выняла цудоўна вышытую сарочку і паказваючы яе найстарэйшай унучцы, казала:

— А гэта во мне на сьмерць. Помні Ганулька, каб мяне ў гэтую сарочку па сьмерці апранулі.

— Бабулька, але-ж гэта найпрыгажэйшая сарочка, якую вы маеце.

— Вось якраз дзеля гэтага я-яе і хаваю на сьмерць.

— Але-ж па сьмерці закопваюць усё ў зямлю і забрудзяць.

— Так Ганулька, цела закопваюць у зямлю, але душы нельга закапаць, ды-й цела некалі ўвас-

кросьне і пойдзе разам з душою ў неба. Ты глядзі, калі йдзеш у госьці да некага, дык стараешся апрануцца, як мага лепш. Дык падумай, як трэба апрануцца, калі хочаш ісьці да самога Бога, твайго Стварыцеля.

Ганулька крыху памаўчала, а потым прытіліўшыся да бабулькі, казала:

— І я сабе вышыю, прыгожую, прыгожую кашулю!

### ЯК РОДНАГА СЫНА.

Праз вёску праходзіў невялікі вайсковы адзёл. Змучаныя жаўнеры затрымаліся на некалькі хвілін для адпачынку. Іх абступілі жыхары вёскі, распытваючыся аб розных навінах. Адна старэйшая жанчына прыгледзелася, што найменшы ростам жаўнер быў вельмі зьняможаны, дык заклікала яго да сябе ў хату і частавала, як найлепшага гасьця, прыгаворваючы:

— Еж, мой саколік, еж колькі можаш.

— Дзякую цётка, — гаварыў жаўнер, — вы мяне так частуеце, як родная маці.

— Праўду кажаш, мой любы, але хто ведае, можа дзе цяпер твая маці частуе майго сына, бо ён так-жа, як і ты, ў войску служыць.

### АПОШНЯЕ СЛОВА.

Уканцы мінулага стагодзьдзя ў нямецкім горадзе Бонн, дзе цяпер знаходзіцца аседак нямецкага ўраду, у унівэрсытэцкай клініцы прафэсар рыхтаваўся апэраваць язык аднаму селяніну. Таму, што гэта быў асабліва цяжкі выпадак, дык у апэрацыйнай салі сабралася шмат студэнтаў мэдыцыны. Перад пачаткам апэрацыі прафэсар зьвярнуў вхораму ўвагу, што калі-б апэрацыя ўдалася нават найлепш, дык і тады хворы назаўсёды астанецца няжком і ўканцы дадаў:

— Калі вы хочаце яшчэ нешта сказаць прысутным, дык кажэце, але перш падумаеце, бо гэта будзе апошняе слова ў вашым дачасным жыцці.

На салі запанавала глыбокая моўчанка, селянін думаў, а ўсе прысутныя ўважна глядзелі на яго. Па хвіліне селянін голасна прамовіў:

— Слава Ісусу Хрысту!

Гэта былі ягоныя апошнія словы і яны былі сказаны з такім пачуцьцём, што глыбока зварушылі ўсіх прысутных, а на вачох прафэсара нават закруціліся сьлёзы. Апэрацыя прайшла вельмі ўдала.

